

॥ श्रीः ॥

हरिदाससंस्कृतग्रन्थमालासमाख्य-  
काशीसंस्कृतसीरिजपुस्तकमालायाः

५२

दत्तात्रयसम्प्रदायविभागे (१) प्रथम पुष्पम् ।

## काथबोधः

साजनीकृतटीकोपेतः ।

( दत्तात्रेय सम्प्रदायाऽनुगतः )

काव्यतीर्थ-सांख्य-योगशास्त्राचार्याद्युपादेन

श्रीमता मुकुन्दलाल शर्मणासंशोधितः ।

KĀTHA BODHA

( On Dattātreya System of Thought )

WITH

THE COMMENTARY OF SĀJANĪ

EDITED BY

Pandit Mukundalal S'āstrī, Kāvya-tirtha,  
Sāṅkhya-Yoga S'āstrāchārya.

—:o:—


प्रकाशकः—

जयकृष्णदास-हरिदास गुप्तः—

चौखम्बा संस्कृत सीरिज आफिस,

विलास प्रेस-गोपालमंदिर लेन,  
बनारस सिटी ।

१९८३





हरिदाससंस्कृतग्रन्थमालासमाख्य-  
काशीसंस्कृतसीरिजपुस्तकमालायाः

५२

दत्तात्रेयसम्प्रदायविभागे (१) प्रथम पुष्पम् ।

काथबोधः



साजनीकृतटीकोपेतः ।

( दत्तात्रेय सम्प्रदायाऽनुगतः )

काव्यतीर्थ-सांख्य-योगशास्त्राचार्याद्युपाद्वेन

श्रीमता मुकुन्दलाल शर्मणासंशोधितः ।

KĀTHA BODHA

( On Dattātreya System of Thought )

WITH

THE COMMENTARY OF SĀJANĪ

EDITED BY

Pandit Mukundalal S'āstrī, Kāvya-tīrtha,  
Sāṅkhya-Yoga S'āstrāchārya.

प्रकाशकः—

जयकृष्णदास-हरिदासगुप्तः,

चौखम्बा-संस्कृत-सीरिज-आफिस,

विद्याविलास प्रेस, गोपालमन्दिर के उत्तर फाटक,

बनारस सिटी ।

1926.

५४

Agents:

- 1 Luzac & co, Booksellers,  
LONDON.
- 2 ( Otto Harrassowitz, Leipzig:  
GERMANY.
- 3 The Oriental Book-supplying Agency,  
POONA.



॥ श्रीः ॥

## प्रस्तावना ।

अनादिनिधनो देवः सर्वव्यापी निरञ्जनः ।

हृदयस्थः स्वयं वक्ता कर्त्ता कारयिता हरिः ॥

यन्तु कर्मणि यस्मिन् न्ययुक्तं प्रथमं प्रभुः ।

स तदेव स्वयं भेजे सृज्यमानः पुनः पुनः ॥

अस्ति चाऽतिगुप्तसुप्तसद्रहस्यमयप्रथितगोरक्षसम्प्रदाय इव दत्ता-  
त्रेयसम्प्रदायो लोकेऽस्मिन्, नाना देशेषु तदीयमठमन्दिरोपासकानां  
सद्भावात् । तत्र खलु सम्प्रदायरहस्यवेत्तुरदर्शनात्तद्रहस्यप्रख्यापकग्रन्थानां  
विरलप्रचारत्वाच्चाज्ञानां दग्धवदनानां हस्तन्यस्तगजमौक्तिकमालिकाया  
इवाऽस्य सम्प्रदायस्य दुर्गतिरुपगतेति पराऽपरविद्यानुशीलनशीलैः  
सर्वैरभ्युपगम्यते । गोरक्षसम्प्रदायस्य कियान् ग्रन्थो यस्य परापरवि-  
द्याविलासवशेन विद्याविलासयन्त्रालयं समाश्रित्य विहितस्वरूपस्सन्  
शास्त्रैषणापराणां दृष्टिविषयतां प्रपेदे, तस्यैव सर्वथा यत्नेन कुतश्चिदव-  
धूतवर्ग्यात् समासादितः लिपिकरप्रमादादसङ्गतपाठक्रमः समस्तशास्त्रप्र-  
माणशिखरीभूतोपनिषदुक्तषण्णवतितत्त्वसारभूतरहस्यसमाष्टिमयोऽयं ग्रन्थः  
काशीस्थराजकीयविद्यालयग्रन्थसंग्रहभवनेऽवनेः सारदाभवने संरक्षित  
आसीत् ।

सच्चिदानन्दविभवमयस्य भगवतोऽनन्तविग्रहेषु विशिष्टतमविग्र-  
हेण पुराणतन्त्रादिषु समुदृङ्कितदत्तात्रेयनामधेयेन सम्प्रदायेषु सुप्रसिद्धेन यो-  
गीश्वरेण प्रथितः तत्त्वमयो निबन्धः श्रुतिसारनामकोऽध्यगायि, यश्चा-  
चिरेणैव तेन काशीस्थराजकीयविद्यालयप्रधानाध्यक्षवर्येण महानु-



## प्रस्तावना ।

भवेन शास्त्रपारावारगामिना श्रीमता गोपीनाथकविराजेन स्वसारस्वतम-  
न्दिरात् संशोध्य मुद्रायन्त्रनियन्त्रणेन विदुषां गोचरतामापादयिष्यते ।

श्रीमत्सन्तोषानन्दकृतस्य ग्रन्थस्याऽस्य च “काथबोध” इति  
पारिभाषिकसंज्ञाया जीवेशपरता तु अन्तर्यामिणा भगवता दत्तेनैवाऽकारि ।

अस्य टीका तु सुविस्तारगम्भीरार्थपरापरविद्याविलासवत्या सन्तो-  
षानन्दशिष्यया सुविदुष्या साजन्याख्यया वितेने, तत्रैव तथा चान्ते प्रति-  
श्लोकसारान् संक्षेपेणैव विधाय मन्त्रात्मकतया चाऽस्येतिकर्तव्यता विहिता ।

निगमाऽगमवर्त्मानुवर्त्तमानानां न्यायवैशेषिकसांख्यपातञ्जलपूर्वो-  
त्तरमीमांसादीनामतिप्रख्यातानां दर्शनेतिहासादीनामन्तरयमपि तत्त्व-  
मन्त्रमयो ग्रन्थः स्वमहिम्नैव चतुष्कोटिविनिर्मुक्तान्तस्तत्त्वरहस्यकीर्त्ति-  
नेन स्वपदमलङ्कारिष्यते । अतिकल्पे तमोबहुले कलौ त्रिविधदुःखैः प-  
रितप्यमानानां संसारदावदाहदंदह्यमानानां जीवानां निरुपायतामव-  
लोक्य परमकारुणिकेन भगवता षड्विंशश्लोकैर्व्यस्तसमस्ततत्त्वरू-  
पैः षण्णवतितत्त्वानां युगोचितोपायोपेयात्मकं सारमाकलय्य कले-  
रुचितविधिविहितयमनियमासनानुष्ठानपुरःसरप्राणानामायामसन्धिसन्धा-  
नाऽभिसन्धीयमानसार्थनामजपसरणिरभिहिता, —यथा हि,

विष्णुपुराणे—

ध्यायन् कृते यजन् यज्ञैस्त्रेतायां द्वापरेऽर्चयन् ।

यदाप्नोति तदाप्नोति कलौ सङ्कीर्त्य केशवम् ॥

अत्रैव वैशिष्ट्यमावहन्—क्षुद्रतमोऽपि चाऽयं ग्रन्थः संक्षेपेणैव नि-  
बद्धतया हि क्षौद्रमिव मधुव्रतानां तत्त्वरसिकानामाकूर्तिं सङ्केतयन् नि-  
तरां परतोषं विधास्यतीत्याशासे । इति शम् ॥

इति विज्ञापक—

श्रीमुकुन्दलाल शर्मा ।



श्रीगणेशाय नमः ॥

## काथबोधः ।

अधिदैवाधिभूताय आत्मने सर्वमूर्त्तये ।  
सर्वातीतप्रकाशाय चिन्मात्रार्काय ते नमः ॥ १ ॥  
भर्गध्यानेन भर्गोस्मि सर्वपापातिगोह्यहम् ।  
विवृणोमि गुरुन्नत्वा सन्तोषानन्दवाग्भवम् ॥ २ ॥  
सखा कश्चन सन्तोषं काथं वेत्सीति चाब्रवीत् ।  
हासार्थं तेन खेदेन प्रपन्नशरणं गुरुम् ॥ ३ ॥

सन्तोष उवाच—

काथं वेत्सीति मामाह मतितां(?)वद मेऽच्युत ।  
त्रिमूर्त्तिस्तमुवाचेदं काथं वेत्तासि नान्यथा ॥ ४ ॥  
तन्मुखाच्छ्लोकषड्विंशैः तं च बोधितवान्प्रभुः ।  
तं च खेदान्मोचयित्वा विद्यया काथसंज्ञया ॥ ५ ॥  
क्रोधघ्ना काथविद्येयं गीतान्तर्यामिणात्मना ।  
दत्तात्रेयेण तद्वक्त्रादतो व्याक्रियते मया ॥ ६ ॥  
गङ्गायाऽन्योदकमिव पवित्रीक्रियते हि वाक् ।  
तयोक्तशब्दरत्नोद्घैः प्रीयन्तां सर्वचक्षुषः ॥ ७ ॥



केयं काथविद्येति चेदाह-कैधातोः कायतीति कास्तदन्व-  
यार्थ ईश्वरो वेदजनकत्वात् । व्यथधातोः व्यथतीति थ-  
स्त्वंपदार्थ उभयशत्रुलितप्रातिभासिकरूपातित्वाज्जीवः । काथ-  
योरीशजीवयोः स्वरूपं बुध्यते यत्रासौ काथबोधः, तद्वेदनाद्विद्या  
वा । अत एव स्वरूपग्रन्थयोः प्रतिपाद्यप्रतिपादकभावः सम्बन्धः ।  
किं प्रयोजनमिति चेदाह-तच्छ्रवणमनननिदिध्यासनजन्यतत्त्वज्ञा-  
नेन कैवल्योदानन्दावाप्तिः प्रयोजनम् । तत्र शमादिसाधनचतु-  
ष्टयेन पूर्वपूर्वपुण्येन च शुद्धचित्तस्तीज्जिज्ञासुरधिकारी । काथबोधं  
वक्ष्यामीति प्रतिज्ञाय परमकारुणिको भगवान् शिष्यार्थं त-  
स्यैव स्तुत्या प्रथमश्लोकद्वयेन वस्तुनिर्देशात्मकं भङ्गलमाचरति-  
वागर्थ्यात्मेति ।

वागर्थ्यात्मा सर्वभूतान्तरात्मा

वक्ता श्रोता विश्वरूपश्चिदात्मा ।

सर्वावासश्चैको नित्योपलब्धि-

र्थः सन्तोषानन्ददस्तं भजेऽहम् ॥ १ ॥

अहं तं भजे, अहं शरीरद्वयविलक्षणः शुद्धस्त्वंपदार्थः  
भजनकर्त्ता । कृतिरहितोऽपि कर्त्तृत्युपलक्षणं त्वंपदलक्ष्यत्वात् ।  
तं शुद्धतत्पदार्थममायिनं परमात्मानं भजनीयं भजे । भजनं कि-  
मिति चेदाह, तादात्म्यज्ञानं तेनेत्यर्थः । ननु ज्ञानमिदं भजनं क-  
थमिति चेदाह, सप्रेमज्ञानं ज्ञानसाध्यत्वाद्भजनमिति भगव-  
न्मतम् । “सर्वं खल्विदं ब्रह्म” “तज्जलानिति शान्त उपासीते”  
ति श्रुतेः । अस्यार्थः—हे मुमुक्षो ! युष्मत्प्रत्ययवाच्यमिदं सर्वं  
वाचारम्भणविकारमात्रत्वाद्ब्रह्मैव, कस्मात्समुद्रवीचीन्यायेन ‘त-  
ज्जलान्’ तस्मिन्जायत इति तज्जं लीयत इति लं अन्वितमिति  
अन् इति ज्ञानेनाद्वितीयत्वेन शान्त उप समीपे तद्रूपत्वेन आ-



सीतेत्यर्थः । ननु “यजमानः प्रस्तरः” “आदित्यो यूष” इति वदस्तु,  
 इति न, खल्विति निश्चयेनेत्युक्तेः । “तेषां ज्ञानी नित्ययुक्त एकभ-  
 क्तिर्विशिष्यते” “प्रियो हि ज्ञानिनोऽत्यर्थमहं स च मम प्रियः” इति  
 भगवदुक्तेः ‘अहं स चे’ त्यभेदभजनस्योक्तत्वाच्च, “ज्ञानी त्वात्मैव मे  
 मत” मित्युक्तेश्च । किंलक्षणस्तत्पदार्थः शवलः शुद्धश्च । तत्र तावत्  
 स्तुत्या सप्तपदैर्लक्षणमाह “जन्माद्यस्य यतः” । वागर्थात्मकस्या-  
 स्य जन्मस्थितिलयाः यतः स वागर्थात्मा त्रिस्थलात्मा । प्ररा पश्य-  
 न्ती मध्यमा वैखरीति भेदात्मिका ध्वनिनादवर्णोच्चारणहेत्वात्मि-  
 का सर्वाभिधानलक्षणा वाक् । तत्प्रतिपाद्यसर्वाभिधेयात्मको ह्यर्थः ।  
 वाक् च अर्थश्च वागर्थौ, ब्रह्मविवर्त्तविध्यस्तौ, तयोः सातत्येनातती-  
 त्यात्मा । यथा सूर्यतेजसोष्मा जलस्य, तच्चेनात्माधिष्ठानत्वात् ।  
 तस्मात् स एव वागर्थात्मकानां सर्वभूतानामन्तरात्मा । पृथिव्या-  
 दिमहाभूतानि च तद्विकृतयश्चतुर्विधभूतग्रामास्तेषां सर्वेषां भूता-  
 नामन्तरात्मत्वात्, तत्रस्थः वक्ता चतुर्विधवाक्प्रेरकः “येन वाचं  
 व्याकरोती”ति श्रुतेः । असम्यग्ब्रूतृत्वाज्जीवो न श्रोता, “नान्यो-  
 ऽतोऽस्ति श्रोते”ति बृहदारण्यकश्रुत्युक्तत्वात्स एव श्रोता “सर्वतः  
 श्रुतिमल्लोके” इति भगवदुक्तेश्च । अत एव विश्वरूपः, विश्वस्मिन् रूपं  
 यस्यासौ, अस्ति भातिप्रियत्वात्, “यस्य भासा सर्वमिदं विभाती”ति  
 श्रुतेश्च । अस्य सर्वस्यावासः क इति चेत् ? सर्वावासः युष्मत्प्रत्यय-  
 वाच्यस्य सर्वस्य बाह्याभ्यन्तरावासः आश्रय इत्यर्थः । एवं तद-  
 स्थलक्षणं मायाशवलितमीश्वरं स्तुत्वा अतस्तन्निरसनेन स्वरू-  
 पलक्षणमात्मानमीश्वरं स्तौति । “वाचारम्भणं विकारो नामधेयं मृ-  
 त्तिकेत्येव सत्यमि”ति छान्दोग्ये । तथा चिदेव सत्यमिति चिदात्मा  
 चित्स्वरूपः कार्यकारणस्वरूपः जडधर्माश्रन्ताभावात् । अजा इति बृ-  
 हदारण्योक्तत्वात् । ननु जडाभावाश्रयत्वाज्जडाभाववदिति सध-



र्मकं स्यान्न त्वेकं, धर्मधर्मिभावसम्बन्धशून्यत्वात्, न त्वभावो गुणवान्  
 असंख्यस्यैक इति द्वितीयगुणद्रव्यव्यावृत्त्या शब्दप्रवृत्तिः, न तु शक्ति-  
 ग्रहेण । “नायमात्मा प्रवचनेन लभ्य” इति श्रुतेः । निर्धर्मकं चेत् शून्यं  
 स्यात्, “सत्यं ज्ञानमनन्तं ब्रह्मे” ति श्रुतेः । सति बोधे शून्याप्रतीतेः ।  
 अनित्यं शून्यं, तन्न, अतएवोपलब्धिः । “यत्साक्षादपरोक्षादि”  
 ति श्रुतेः । सर्वकाले कालातीते चोप समीपे लब्धिर्न तृभयस्याप्रमे-  
 यस्याऽसौ, अन्येषां देशकालौ व्यावृत्तत्वात्तथा न, एवं यः परमात्मा  
 सन्तोषानन्दः सम्यक्तोषः, दुःखाज्ञानप्रतियोग्यानन्दमात्रज्ञान-  
 वृत्तिकस्तस्य तद्वृत्तित्यागेनाऽनन्दमात्मानं ददात्यसौ । तं पर-  
 मेश्वरं भजे । “वासुदेवः सर्वमिति” भगवदुक्तनिदिध्यासनसाक्षा-  
 त्कारवृत्त्याऽभेदभजनेन भजनकृतित्यागात्मकेन, न तु भक्तभ-  
 जनभजनीयवृत्तिभेदेन उदरमन्तरं कुरुते, “अथ तस्य भयं भवती”-  
 ति श्रुतिविरोधात् ॥ १ ॥

नत्वेति—

नत्वा हंसं सद्गुरुं तं परेशं । तद्गुरुं तं परेशं । तद्गुरुं तं परेशं ।  
 शुद्धं व्यक्तं भार्गवारण्यवासम् । शुद्धं व्यक्तं भार्गवारण्यवासम् ।  
 ईशादीनामष्टकं पूर्वजानां । ईशादीनामष्टकं पूर्वजानां ।  
 वक्ष्याम्येनं सत्त्वदं काथबोधम् ॥ २ ॥

“यस्य देवे परा भक्तिर्यथा देवे तथा गुरौ” विति श्रुतेश्च पूर्व-  
 श्लोकोक्तमेव सहस्रत्वेनाऽस्मिन् श्लोके स्तौति । हंसम् आत्यन्ति-  
 कप्रलयकर्तृत्वादज्ञानहननात्-हः, तं ज्ञानं तत्, सः सदात्मा गुरुः  
 स्वभक्ताय ददातीति हंस इत्याध्याहारेण बोध्यम् । तम्, आत्माना-  
 त्मविभागे यथा क्षीरनीरविभागे हंस इव हंसस्तं सद्गुरुं सन्मात्रं  
 ब्रह्म तद्विषये गुम् अज्ञानावरणं, सांख्ये तत्त्वानां गतिः प्रधानमि-  
 त्युक्तं, गमूलगताविति धात्वर्थात् । तद्गुरुं रुणद्गीत्यसौ सद्गुरुः ।



‘गुकारस्त्वन्धकारः स्याद्गुकारस्तन्निरोधकः । अन्धकारनिरोधत्वा-  
द्गुरुरित्यभिधीयते’ इतिस्कान्दे । परेशं पराया उत्कृष्टविद्यायाः  
ईशस्तं अध्यात्मविद्यानिधानमिति भगवदुक्तोत्कृष्टत्वात् । पूर्वोक्तं  
शुद्धं शबलत्वशून्यं, तदेव गुरुरूपेण व्यक्तम् अनुग्रहार्थं व्यक्तमिव  
व्यक्तम् ईशदत्तादिव्यक्तित्वात् । भार्गवारण्यवासं “भृगुर्वै वारुणिः”  
“वरुणं पितरमुपससारे”ति । भृगोरिदं भार्गवं तदरण्यं तस्मिन्नु-  
पदेष्टृत्वेन वासो यस्य तम् । तस्यैवाष्टमूर्तित्वात्, इनेन्द्रात्मखमरुत्ते-  
जस्कंवहिरात्मेशसदच्छेद्यभैक्ष्यभुक्कन्दसहजज्वालामुखेशहरिपादे-  
ति, सूर्याद्यन्तरात्मत्वेनाष्टमूर्त्तिधर ईशः । दत्तात्रेयस्य सूर्य्यष्टकं  
तेन सह ईशादीनाम् ईशः दत्तः आदिर्येषां तेषां पूर्वजानाम्, ‘यतो  
वा इमानि भूतानि जायन्ते’ इतिश्रुतेः “अहमादिश्चेति”भगवदुक्ते-  
पूर्वस्मिन् जाताः, पूर्वस्मिन् भूतादिब्रह्मणि जातबोधत्वात् पूर्वजा-  
स्तेषामीशादिति हरिपादानन्दात्मनां गुरूणामष्टकं नत्वा । एतमु-  
ल्लिखितं सत्त्वं सत्त्वम्, आत्मज्ञानवृत्तित्वं यो ददाति तं काथ-  
बोधं वक्ष्यामीत्यन्वयः । सहस्रनाम्नि प्रसिद्धं, नामक इति नाम,  
य इति प्रातिभासिकत्वं प्रकृतेः प्रकृतित्वं अनिर्वाच्यायाः, सा सत्ता  
जीव इति भयलक्षणा । “जीवभूता महाबाहो ययेदं धार्यते जगदि”-  
ति भगवदुक्तेः “द्वितीयाद्वै भयं भवती”ति श्रुतेश्च । कथयोः कथनं  
कथा कथायास्तात्पर्यभूतोऽर्थः काथः, तस्य बोधस्तं वक्ष्यामि, इति  
वेदादिसर्वकथासंपरंपरायास्तत्तात्पर्यत्वात् “सर्वे वेदा यत्पद-  
यामनन्ती”तिश्रुतेश्च । इति स्तुत्वा प्रश्नहेतुं व्याकरोति ॥ २ ॥

कश्चिच्छिष्यः सङ्गदोषैर्विमूढः

क्रोधेनाऽसौ तत्प्ररूपो बभूव ।

ऐशात्मा अनीशवत्सोऽपि जातः

स्वात्मत्यागाच्चैत्यसङ्गोन्मुखत्वात् ॥ ३ ॥

कश्चिदिति । सद्गुरोः कश्चिच्छिष्यः, गुरुपदेशोत्पन्नज्ञानोऽपि पुत्रशोकेन वसिष्ठ इव सङ्गदोषैः मानैश्वर्यादि समीचीनमिति वासनात्मकसङ्गस्तज्जन्या दोषाः कामादयस्तैः विमूढः विशिष्ट-ज्ञानोऽपि मूढ इव मूढः, गुरुसेवाऽकरणाच्च । श्रुतिश्च “ते चैते कथिता ह्यर्थाः प्रकाशन्ते महात्मनः” । नान्यस्येति । व्यादत्ता सख्युक्तभ-ग्र(?)कामक्रोधजाता येन । तत्पुरुषः तत्पल्लोहघटवद्वाह्याभ्यन्तरो बभूवेत्यर्थः । तन्महत्त्वमाह, ऐशात्मा-ईशः भूतसृष्टिस्थितिलयकृतिविशिष्टः शिवदत्तात्रेयादिकृतविग्रहः तस्य शिष्या ऐशास्तेषां तत्त्वबोध शिष्यत्वत्यागेन यस्मिन्नततीत्यात्मासौ तेन गतजनित्वादजोऽपि अनीशवत् परतन्त्रवत् भर्त्रालिङ्गनया स्वप्नवैधव्यानुभववज्जात इत्यर्थः । कस्मादिति चेत् स्वात्मत्यागात् स्वसम्बन्धिरजस्तमसोरसन्ताभावसत्त्ववृत्तिकब्रह्मैवाहमिदं भवाम्भ्यन्तः अनादरस्यागः तस्मात् । अन्यच्च चैत्यसङ्गोन्मुखत्वात्, पुरुषचित्तकल्पितभूशब्दं प्रधानं तस्मिन् तत्त्वानामूर्ध्वत्वावलोकनेनोन्मुखत्वं तस्मात् ॥३॥

शिष्य उवाच ।

बद्ध्वा पाणी तसकायो बभाषे

काथावस्थां विश्वविश्वान्तकाले ।

क्रोधघ्नाऽस्याः काथविद्या परान्या

शान्तिः काथेत्यादिसर्वं वदस्व ॥ ४ ॥

अथ शिष्यः गुरुं प्रश्नत्रयं पृच्छति । बद्ध्वा पाणी, पूर्वोक्तहेतुना तप्तकायः, पाणी बद्ध्वा अञ्जलिं कृत्वा गुरुमिदं बभाषे इत्यर्थः । भोः स्वामिन् ! अथ अनन्तरं दुःखप्रतियोगि अत्यन्तमङ्गलम् । विश्वविश्वान्तकाले यं कला विशतीत्यसौ विश्वः, तस्य शक्तिः प्रकृतिः सा कला विश्वा कला साम्यावस्थात्वात्, तयोः परमार्थतोपाधि-सागेनैक्यनिर्वचनम् । तस्मिन् काले का अवस्था, काऽनुभूतिरिति



प्रथमः प्रश्नः । कामक्रोधाभावं विनाऽनुभवितुमशक्यावस्थेति चेत्,  
अस्या अन्या साधनभृता परा क्रोधप्रतियोगित्वपरत्वं यस्यां सा,  
तस्मात् सा क्रोधघ्ना । समूलं क्रोधं हन्तीति वेदनहेतुत्वाद्विद्या तां  
वदस्वेति द्वितीयः प्रश्नः । उक्तक्षयफलत्यागहेतुभृताभ्याम् । अथा-  
नन्तरं अन्या पूर्वोक्ताभ्यां शान्तिः उपाधिशमनशीलानन्दावाप्तिः  
का इति तृतीयः प्रश्नः, इत्यादिप्रश्नत्रयानुकल्पं सर्वं वदस्वेत्यर्थः ।

श्रीगुरुवाच ।

कावै विश्वो यः क्यभावे सेवेद्यः

कस्त्वन्या सा काथशब्देन वाच्या ।

काक्यौ लुप्ते यत्र ते योगिलक्ष्ये

तत्त्वन्त्वेकः काथवेत्ता वशिष्ठः ॥ ५ ॥

अस्मिन् श्लोके काथपदार्थो विश्वेत्यभिधानाभ्यां प्रतिपाद्यते  
तदुपाधिव्यावृत्त्या लक्ष्ययोरैक्यं “त्वमसी”ति प्रबोध्यते ॥ श्रीगुरु-  
र्दत्तः अन्तर्यामी हृदिस्थः सन्तोषमुवाच—कावै विश्व इति । काः  
कैधातोरादौ वेदान् कायतीति व्युत्पत्त्या सोमपावद्रूपं का इति, हंस  
हंसेत्यजपामन्त्राचारणहेतुत्वाच्च “यस्माच्छन्दांसि जज्ञिरे” इति  
श्रुतेश्च । तृतीयारण्यके आत्मखे द्वे का शब्दपर्यायौ । द्रष्टेति  
तत्पदार्थप्रतिपादकश्रुतेश्च, वै स एव तैत्तिरीये “अभिसंविशती”-  
ति श्रुतेः । विशतीत्यसौ विश्वः, गन्धर्वप्रश्ने मोक्षधर्मे प्रसिद्ध-  
त्वात् । कस्मिन्वेद्य इति चेत्-क्यभावे, का संशकस्य जीवभृता  
प्रकृतिः-की, तस्या अभावे अदर्शने, स ईश्वरो वेद्यः विद्योपाधिक-  
त्वात्; आवरणभङ्गहेतुविज्ञानेनेत्यर्थः । कः काथात् अन्या तु अनि-  
र्वाच्यापि प्रातिभासिकख्यातित्वात् अन्येति निर्देशः, सा की य  
इतिपुंलिङ्गभयलक्षणार्थं कशब्देन वाच्या, “द्वितीयाद्वै भयं भवती”  
तिश्रुतेः । का निरतिशयकृत्यनुग्रहसर्वज्ञत्वोपाधिः विद्यारोपित-

त्वात्, की परतन्त्रानुग्राह्यकिञ्चिज्ज्ञत्वोपाधिः अविद्यारोपितत्वात् ।  
 का क्यौ काच कीच उपाधिकृत्यशबले ते द्वे यत्र लुप्ते, कुत्रचेत् योगि-  
 लक्ष्ये । योगश्चित्तवृत्तिनिरोधः । प्रमाणविपर्ययविकल्पनिद्रास्मृतय  
 इति पातञ्जलसूत्रबोधितचित्तवृत्तीनां निःशेषलयो योगोऽयम् । वि-  
 कल्पः यस्यात्मनि न स योगी तेन महावाक्यश्रवणमनननिदिध्या-  
 सनजन्यात्मज्ञानेन वृत्तिरोधाभ्यासः, क इति लक्षणत्यागेन न लक्षि-  
 तं तस्मिन्परब्रह्मणीत्यर्थः । तत् तत्पदलक्ष्यं न तु तत्पदवाच्यं शबलं  
 निर्धर्मकत्वात् । शक्तिग्रहाभावाच्च शुद्धं जहल्लक्षणया तत्पद-  
 वाच्यत्यागः, अजहल्लक्षणया निर्धर्मत्वाच्छक्तिग्रहाभावेऽपि वा-  
 च्यव्यावृत्तिमात्रत्यागः, तत्पदलक्ष्याङ्गीकारः । अतएव जहदजह-  
 ल्लक्षणया लक्षितं तत् त्वम् असीत्यर्थः । सुखदुःखशोच्यपरतन्त्र-  
 कर्तृभोक्तृत्यादि त्वं नासीत्यर्थः । अविद्यारोपितत्वात् तत्प-  
 दार्थवत्त्वं तत्पदवाच्यं त्यक्त्वा लक्ष्यं गृहीत्वाऽखण्डवाक्यार्थः । “त्व-  
 मेव प्रत्यक्षं ब्रह्मासी” ति श्रुत्या प्रमेयत्वप्रदर्शितत्वाच्च । एवका-  
 रार्थे तु शब्दः । एकः असि पदार्थकः । द्वितीयवृत्तित्यागेन सन्मात्रं  
 भवति “यतो वाचो निवर्तन्ते अप्राप्य मनसा सहे” ति तैत्तिरीय-  
 श्रुत्या शक्तिग्रहस्य निवारितत्वात् उक्तलक्षणयैव वाक्यार्थः न तु  
 शक्तिग्रहेण परिभाषाकारैस्त्ववैदिकानां वेदान्यशास्त्रदग्धानां ज-  
 यार्थं शक्त्या स्वीकृतः, तत्त्वात्मबोधार्थमशक्यत्वात् । “एकस्मिन्  
 विज्ञाते सर्वं विज्ञातमिति” श्रुतेः । अस्ति भाति प्रियत्वेन काथवेत्ता  
 ईशजीवोपाध्यात्मकपदार्थमात्रस्य सत्ताऽभिन्नत्वेन वेत्ता ज्ञाते-  
 त्यर्थः । आत्मज्ञानवृत्तिलये विदेहपुक्तो वसिष्ठोऽसीत्यर्थः “केन कं  
 पश्येदि” त्यादिश्रुतिभ्यः ॥ २ ॥

का शब्दोऽयं वाच्यकाया हृदिस्थ-

स्तस्यावासं कायमाहुर्मुनीन्द्राः ।



तदुभयं कायिकायौ च काथौ

तत्त्वन्तेवैकः काथवेत्ताऽवशिष्टः ॥ ६ ॥

अस्मिन् श्लोके काथइति कायिकायशब्दाभ्यां स्पष्टं व्याकरोति । काशब्दोयमिति वाच्यकायीतिव्युत्पत्त्या उल्लेखत्वेनायं काशब्दः कायिनः वाचक इत्यर्थः । वाच्यः प्रतिपाद्यश्चासौ कायी यन्त्रारूढः भूतभ्रामक ईश्वरः हृद्यङ्गुष्ठमात्रा च काये प्रतीयमानत्वाद् व्यापकोपि हृदिस्थः हृदये स्थितत्वात् “ईश्वरः सर्वभूतानां हृद्देशेऽर्जुन तिष्ठति । भ्रामयन्सर्वभूतानि यन्त्रारूढानि मायये” ति भगवदुक्तेः । तस्येश्वरस्य भोक्तृत्वद्रष्टृत्वेन आवासं आसमन्ताद्वासो यस्मिन् तं पिप्पलाय मौनत्वात् तत्किमितिचेत् कार्यं शरीरं तत्त्वं सङ्घातक्षेत्रं सजीवमिति मुनीन्द्राः व्यासादयो मुनीश्वरास्तमाहुः । “ऊर्ध्वमूलमधः शाखमश्वत्थ” मिति श्रुतिभगवदुक्तिभ्याश्च तत्तस्माद्भयलक्षणोऽयं सुखदुःखभोगहेतुकत्वेन प्रसिद्धत्वात् । यः-क्षेत्रश्वलो जीवः वाच्यः न तु लक्ष्यः, सतत्त्वातिरिक्तकेवलक्षेत्रस्यासत्त्वात् । कायिकायौ--कायाधिकरणः कायाच कायोऽस्यातः कायः, तावेव कायौ पर्यायत्वेन काथशब्दार्थकावित्यर्थः । न तु लक्ष्यौ प्रातिभासिकव्यावहारिकोपाधिस्थितसन्मात्रैक्यत्वादेकस्त्वमिति । लक्षितार्थत्वेन काथयोर्वेत्ता “नाऽसतोविद्यतेभाव” इतिभगवदुक्तत्वात् । शक्तिसत्त्वाभिन्नप्रातिभासिकरजतमिदमिववेत्तृत्वात् । स्वप्नदृष्टर्शनवृत्तिर्जिग्रद्गुण्या निरस्तेव तन्निरस्तवेद्ये अवशिष्टः उवरितस्त्वमसीत्यन्वयः अनिर्देश्यत्वात् ॥ ६ ॥

नाहं कायौ तौ क्षरौचाक्षरौ भो-

ज्ञात्वा ज्ञाता चैत्यलिङ्गं त्यज त्वम् ।

वाच्ये त्यक्त्वा लक्ष्ययौरेक्यशुद्धं-

तत्त्वन्त्वेकः काथवेत्ताऽवशिष्टः ॥ ७ ॥

केनाभ्यासेन कथं किं प्राप्यमिति चेदित्थं नाहमिति-तौ  
उक्तद्रव्यौ काक्यौ वाच्यौ जडावध्यस्तावुपाधिस्वरूपौ अहं न  
अनिर्देश्यशुद्धलक्ष्यैक्यतत्स्वरूपत्वात् इत्यभ्यासेन । तावुपाधी पुनः  
किंलक्षणौ क्षरौ विकृतित्वेन क्षरन्ताविति क्षरधर्मिणौ वि-  
द्याऽविद्याकार्यत्वात् । चेत्यपरं, अक्षरौ नित्यमुक्तजीवन्मु-  
क्तावस्थोपाधिकूटस्थावक्षरधर्मिणौ केवलकारणोपाधिकत्वात् ।  
स्वाश्रयस्वविषयत्वात् स्वज्ञानेन ज्ञात्वा ज्ञाता स्वयं भो शि-  
ष्य ! त्वं चैत्यलिङ्गं त्यज, सदिति प्रधानं लिङ्ग्यते ज्ञायते येन  
तत् प्रख्याप्रवृत्तिस्थितिशीलात्मकं लिङ्गं जहीत्यर्थः । अ-  
निर्वचनीयदर्शनत्वेन “चूडालाख्याने” वाशिष्ठे चित्तत्यागोक्त-  
त्वात् चित्तप्रवर्तकप्रवर्त्यत्वे वाच्ये शबले त्यक्त्वा शुद्धनिर्धर्म-  
कचिन्मात्रलक्ष्ययोः ऐक्यं निरस्तसंख्याकं, तच्च शुद्धमित्थं  
तत्त्वं तत्स्वरूपस्वमासि, वाच्यं नासीत्यर्थः । त्विति निश्चयेन ।  
तत्स्वरूपेण एकः न द्वितीयः । काथवेत्ता त्वं कथमिति चेत् वि-  
कल्पितवेत्तृत्वात् काथवेत्तासि, तदभावेऽवशिष्ट इत्यर्थः ॥ ७ ॥

लोकालोकौ यस्य सिद्ध्या प्रलुप्तौ

शीतोष्णे ते सप्रभे द्वे प्रलीने ।

आ आयन्तौ साभिमानौ प्रणष्टौ

तत्त्वन्त्वेकः काथवेत्ताऽवशिष्टः ॥ ८ ॥

एतादृशविशिष्टानुभवे केन कारणेन किं लुप्तमिति  
चेदाह-लोकालोकाविति । लोक्यते चक्षुःप्रधानेन्द्रियैः प्रत्यक्षे-  
णासौ लोकः, सविशेषव्यक्तात्मकत्वात् । तैरप्रत्यक्षत्वान्नालोक्यते



असौ अलोकः, अविशेषलिङ्गालिङ्गात्मकव्यक्तिशून्यत्वात् ।  
लोकश्च अलोकश्च तौ, अथवा “सच्च त्यच्चाभवदि”ति काठ-  
कश्रुतिबोधितौ । सदिति भूम्यप्तेजांसि दित्यदितिवाह्याकारोऽ  
चाक्षुषप्रत्यक्षाप्रत्यक्षौ । यस्य “अक्षरं ब्रह्म परममि”ति भगवद्बो-  
धितस्याक्षरस्य सिद्ध्या गुरुशास्त्रात्मप्रत्ययप्राप्त्या प्रलुप्तौ आ-  
त्यन्तिकज्ञानप्रलयङ्गतौ । इमे उल्लेखत्वात् सर्वभूतप्रत्यक्षविषये  
क्षीतोष्णे द्वे कफपित्तात्मकचन्द्रसूर्यस्वरूपे, श्वेतारक्तप्रभाभ्यां  
सप्रभे हृन्नाभियोगिप्रत्यक्षे प्रलीने निर्वाजसमाधौ प्रलयङ्गते इत्य-  
र्थः । नतु निद्रापरणादेः सजीवानां पुनर्भवात् । “भवप्रत्ययः प्र-  
कृतिलयानामि”ति पातञ्जलोक्तेः । आ आद्यन्तौ-आमहाभूतव-  
ह्मादिपिपीलिकान्तानां भूतानामादिः अजस्रं सम्भवः, अन्तः  
प्रलयश्च तौ । साभिमानौ-उत्पन्नोऽस्मि, मृतोऽस्मीत्य-  
भिमानाभ्यां संहतो यथा रज्जुसर्पो रज्जुज्ञानेन नष्ट इव प्रणष्टौ  
अपुनर्भवङ्गतावित्यर्थः । “उत्पत्तिस्थितिलयतिरोधानधर्मवर्जि-  
तं कैवल्यं तस्य तदिति नामे”ति श्रुतेः । तत् त्वं जीवश्चेरो-  
पाधित्वितीयशून्यत्वेन एकः अद्वितीयः, सर्वकारणकार्य-  
काथोपाधिसाक्षित्वात् तदारोपितवेत्तृत्वाच्च । काथवेत्ता तत्स्व-  
रूपभूतत्वेन गलितवेत्तृत्वेऽवशिष्टः उर्वरित इत्यर्थः ॥ ८ ॥

भूरापोऽग्निर्वायुश्चे मानसन्त-

द्वयुद्ध्यात्मा वै षोडशान्ये विकाराः ।

शुद्धस्त्वं यः प्राकृतः पञ्चविंश-

स्तरन्तवेकः काथवेत्ताऽवशिष्टः ॥ ९ ॥

श्लोकेऽस्मिन् क्षेत्रस्वरूपः क्षेत्राधिकरणकः क्षेत्रनियन्ता शुद्ध  
इति चतुःसंज्ञाभिराह-भूरापोऽग्निरिति । भूर्गन्धगुणा, रसरूपरस-

शशब्दगुणापि स्यात् आकाशादिचतुर्विधभूतकार्यत्वात् । आग्नेः  
रूपगुणः, स्पर्शशब्दगुणोऽपि भवति, खादिद्विविधभूतकार्यत्वात् ।  
वायुः स्पर्शगुणः शब्दगुणश्च आकाशकार्यत्वात् । खं शब्दैक-  
गुणं “तस्मादात्मन आकाशः सम्भूत” इति श्रुतेः । वायुश्च खश्च  
वायुखे, सङ्कल्पविकल्पात्मकं मानसं, तत् कारणमहङ्कारः, अ-  
हङ्कारकारणं महत्, अध्यवसायात्मिका बुद्धिः प्रत्यक्षानुमानो-  
पमानानुपलब्ध्यर्थापत्तिशब्दात्मकपदप्रमाणजन्यवृत्तिका प्रमारूप-  
चैतन्याभिव्यञ्जकत्वात् । निरावरणा समष्टिः आत्मा । षोड-  
शविकृतीन्सप्तप्रकृतीन्ततीत्यात्मा जीवभूता प्रकृतिः । इत्यष्टधा  
प्रकृतिः तस्या अन्ये विकाराः षोडशसंख्याकाः । का इति चेत्  
घ्राणरसनचक्षुस्त्वच्छ्रोत्रमिति बुद्धीन्द्रियाणि, पायूपस्थपादहस्त-  
वागिति कर्मेन्द्रियाणि पञ्च, गन्धरसरूपस्पर्शशब्द इति पञ्चतन्मा-  
त्राण्येवं पञ्चदश कार्यरूपं मनश्चेति षोडश, तत्र त्रयोविं-  
शतितत्त्वलक्षणकार्यस्य चतुर्विंशमव्यक्तं तद्भावः प्राकृतः ।  
“सा सत्ता सा महानात्मा तामाहुस्त्वतलादय” इति व्याकरण-  
हरिकारिकोक्तेः स एव जीवः । सविवेकेन तद्भिन्नत्वेन पञ्च-  
विंशः समष्टिः त्वं सर्वक्षेत्रेषु क्षेत्रज्ञः, यः शुद्धो वासुदेवस्तत्प-  
दार्थलक्ष्यकः । तेनैकः क्षेत्रक्षेत्रज्ञयोः काथयोज्ञाता ज्ञानस्वरूपश्च ।  
तदभावेऽवशिष्टोऽसीति विद्धीत्यर्थः । यद्वा, व्यक्ताव्यक्ताद्रहितो यः  
शुद्धः अनिर्देश्यः । नतु वाच्यः जडदुःखशान्तिव्यावृत्त्या वेदप्रति-  
पाद्यत्वात् । तत्स्वरूपत्वं शुद्धोप्यज्ञानतः प्रकृतिभावस्वरूपत्वा-  
त् प्राकृतः, प्रकृत्यधिकरणः अनिर्वाच्यप्रकृतिप्रातिभासिक-  
सत्त्वरूपेण ग्राह्यत्वात् प्रकृतित्वाच्च । चतुर्विंशमिदं क्षतत्राणात्  
क्षयात् क्षरणात् क्षेत्रमिव क्षेत्रमिति ज्ञानेन विवर्त्तयामिति  
क्षेत्रैक्यं तिरस्कृत्य क्षेत्रज्ञोऽहं पञ्चविंशः, क्षेत्रज्ञत्वपञ्चविंशत्य-



परित्यागेन क्षेत्रक्षेत्रज्ञयोर्ज्ञाता वृत्तिस्वरूपं षड्विंशमहमिति वि-  
द्वीत्यर्थः । तेन षड्विंशतिसंख्या काथवेत्तृत्वात् । तदभावेऽवशि-  
ष्टः असीत्यर्थः ॥ ९ ॥

एतादृशं कथमनुभूतं, गीतञ्च कैरेवमनिर्देश्याविषयत्वाच्चेन्मैवम् ।

द्रष्टा दृश्यं दर्शनं यत्र लुप्तं  
सत्संविद्या योगिभिश्चानुभूतम् ।  
वेदे गीतं नेति नेति शब्दै-  
स्तत्त्वन्त्वेकः काथवेत्ताऽवशिष्टः ॥ १० ॥

द्रष्टेति । “यदज्ञानादिदं भाती” ति श्रुतेः । आवरणहेतुविक्षे-  
पशक्त्यारोपितद्रष्टृत्वं, प्रमातृचैतन्ये दृश्यं दृष्टमित्यनेन सु-  
खी दुःखग्रहमिति अनुभववृत्तित्वात् द्रष्टा । प्रमाणचैतन्ये दृश्य-  
मिदमिति प्रमाणजन्यवृत्त्यारोपितं दर्शनम् । प्रमेयचैतन्ये दृश्य-  
मस्तीति भाववृत्त्यारोपितत्वात् दृश्यं “यज्ज्ञानाद्विनिवर्तते” इ-  
त्याथर्वणश्रुतेः । यथा रज्जुसर्पे रज्जुज्ञानादिवात्मज्ञानव्यावृत्ति-  
त्वेन “प्रज्ञानं ब्रह्मे”ति श्रुतिजन्यात्मज्ञानवृत्त्या लुप्तम् अत्यन्ताद-  
र्शनं गतम् । यत्र यस्मिन्प्रकृष्टज्ञानमात्रस्वरूपे ब्रह्मणि । नतु वि-  
तर्कविचारानन्दास्मितानुगमविषये भेदभावदर्शनत्वात् । तर्हि  
द्रष्टादिभेदशून्यकेन कैरेनुभूतमिति चेत् आह-सत्संविद्या; “स-  
देवसोम्येदमग्र आसीदेकमेवाद्वितीयमिति” श्रुतिबोधितसदिति-  
शून्यव्यावृत्त्याऽद्वितीयमित्यावरणविक्षेपस्वरूपाविद्ययैकत्वाद्यारो-  
पिततन्निवृत्तिप्रवृत्तिकृतिरूपद्वित्वमत्यन्तव्यावृत्त्या सन्मात्रमेवेति  
सरसंवृत्तिस्तया योगिभिः महावाक्यश्रवणमनननिदिध्यासननि-  
रुद्धवृत्तिभिरनुभूतं तद्भूत्वा तदनुभवेनेत्यर्थः । नतु भणकैर्गीतमि-

तिचेत् वेदैः-ऋग्यजुःसामाथर्वणैः गीतं कीर्तितम् । नेतिनेती-  
ति शब्दैः “नेतिनेतीतिगार्गी”ति बृहदारण्यकश्रुतेः । चैतन्या-  
तिरिक्तं नेतिनेतीत्यर्थः । नेतिमुखेन भावे मायाकार्ये च निरस्ते  
सर्वभानास्तीति वक्तुमशक्यत्वात् ; विक्षेपावरणभावशून्यं सन्मात्रं  
त्वमसीत्यर्थः । नत्वेनात्मा “त्वमेव प्रत्यक्षं ब्रह्मासी”ति श्रुत्यु-  
क्तत्वात् । तेनैकः श्रुत्युक्त एवकारेण ब्रह्मातिरिक्तद्वितीयनि-  
रासादर्शितत्वाच्च । काथवेत्ता; किञ्चिद्वत्वनियन्तृत्वकायोपाधि-  
ज्ञातृत्वात् । तन्निवृत्तौ अवशिष्टइत्यर्थः ॥ १० ॥

अस्मद्युष्मद्वाच्यबाह्यान्तरे द्वे

स्थूलं सूक्ष्मं कारणं सत्त्वसच्च ।

यस्मिन्नेव मायया कल्पितं वै

तत्त्वन्त्वेकः काथवेत्ताऽवशिष्टः ॥ ११ ॥

अद्वैतब्रह्मणि केनेदं कल्पितमिति चेदाह-अस्मदिति । अ-  
स्मद्युष्मद्वाच्यबाह्यान्तरे “अनेन जीवेनात्मनानुप्रविश्य नामरूपे  
व्याकरवाणी”तिश्रुतेः । देहाधिकरणकमध्यात्मम् अस्मत्प्रत्यय-  
वाच्यं प्रत्यग्वृत्त्याश्रयत्वात् क्षेत्रज्ञमित्यर्थः, अजामेकां लोहि-  
तयुक्कृष्णामिति तेजोवन्नात्मकक्षेत्रत्वात् । युष्मत्प्रत्ययवाच्यं  
रूपाश्रयत्वात् । विषयविषयित्वाभ्यां बाह्यश्चान्तरश्चेति बाह्यान्त-  
रे ते द्वे निर्दिष्टे । “इदं शरीरं कौन्तेय क्षेत्रमित्यभिधीयते । एत-  
द्यो वेत्ति तं प्राहुः क्षेत्रज्ञ इति तद्विद”इतिभगवदुक्तेः, “सत्यञ्चा-  
नृतश्चे”ति श्रुतिनिर्दिष्टत्वाच्च । इदं शरीरमित्युल्लेखितयुष्मत्प्रत्य-  
यवाच्यस्य भेदत्रयमाह-स्थूलम् । त्रिवृत्तं करवाणीति श्रुतेस्त्रि-  
वृत्करणं भूतकार्यं सविशेषत्वात् । “तस्मादात्मन आकाशः सम्भू-  
त”इति तैत्तिरीयश्रुतेः पञ्चानामुत्पत्तिश्रवणात् । यथा जलमृन्मिश्र-



द्विकरणकृते गृहे मठाकाशवायूष्मादि मठाधिकरणकत्वेन प्र-  
तीयमानत्वात् पञ्चीकृतश्रोत्रियानुवादाच्छ्रौतं, ननुस्मार्तं पञ्ची-  
करणं, पञ्चीकृतभूतकार्यविराट्शरीरमित्यर्थः । सूक्ष्मपञ्ची-  
कृतभूतकार्यत्वात् सहिरण्यगर्भलिङ्गञ्चेत्यर्थः । कारणं—निरो-  
धावरणशक्त्यात्मकप्रज्ञमलिङ्गत्वात्, शरीरद्वयसमवायहेतुत्वाच्च ।  
एतेषां सदितिभाव सत्त्वम् । तु—इत्यपरेषामात्मन्यभावत्वमसत् । च  
समुच्चयार्थः । यस्मिन्मायाश्रये ब्रह्मणि अस्मद्युष्मत्प्रत्ययगोचर-  
स्थूलसूक्ष्मकारणमित्युक्तपूर्वं सर्वम् । एवं सप्रकारकम् । मायया—अ-  
घटघटनपटुरूपया, स्वयमेव कल्पितपाषाणशालभञ्जिकेव । वै-नि-  
श्चितं तत्त्वं नेदं सम्पददर्शनत्वात्, न शालभञ्जिकापाषाणाविति ।  
द्वैतशून्यत्वात् एकः सङ्ख्यागुणरहितः । काथार्थकयोरुपाध्योः  
सत्ताया नातिरिक्तत्वेन वेत्ता ज्ञाता । ज्ञेयशून्यत्वादवशिष्ट इ-  
त्यर्थः ॥ ११ ॥

व्यक्ते दृश्यादृश्यधर्मेऽथ भावे

सन्मात्रन्तत्वं स्वानुभूत्या भवेदम् ।

शून्यङ्कत्वा शून्यमेतच्च चित्त्वा-

च्चिद्रूपं त्वं काथवेत्ताऽवशिष्टः ॥ १२ ॥

तर्हि कथमुत्पन्नसम्यग्विवेकिना ऽस्मिन्दृश्ये अभ्यसनीय-  
मिति चेत्—व्यक्त इति । महाभौतिके सकारणे आत्मगोचरत्वादृह-  
श्ये प्रमेयचैतन्ये । यथा खण्डायां मृदशिल्पनिमित्तनौकादिनाना-  
पदार्थमिव दृश्यं धर्मत्वं, प्रमेयप्रमाणप्रमातृसत्तातिरिक्तत्वेन माभूत्  
ते तत्र मायानिमित्तत्वात् । स्वानुभूत्या “अन्यदेव तद्विदितादथो  
अविदितादधि” इति श्रुतिबोधितस्त्वं तस्यानुभूतिः, विदितादविदि-  
तादन्यदेवेति, तथा सन्मात्रमिदमनुभूतं तत्त्वं भवेत्यर्थः । सत्ताति-

रिक्तपदार्थाभावात् ज्ञातृज्ञानज्ञेयव्यवहाररहितं सदिति किं न  
किमपि शून्यमेव इति चेन्न, एतच्छून्यं सर्वाभावत्वं भावे प्रती-  
यमानत्वात् । सत्ताश्रायि तत् शून्यंशून्यं कृत्वा चिद्रूपत्वात्; शून्यं  
शून्यस्वरूपं सच्चिन्मात्रं तत्स्वरूपत्वात् त्वं चिद्रूपः जगद्भावा-  
भावसाक्षी मायाविद्यारोपितशिवजीवोपाध्योर्वेत्ता, तदपवादे अव-  
शिष्ट इत्यर्थः ॥ १२ ॥

अध्यारोपापवादरहितोऽसीत्यर्थः । एतादृशे—

अन्तर्बाह्ये चित्त्वसत्त्वे त्यज द्वे  
स्वानन्दैक्यं केवलं त्वम्भवस्व ।

तद्रूपत्वादद्वयं तत्त्वन्तत्त्व  
वेत्ता कोस्मिन्कस्य वेत्तृत्वमस्ति ॥१३॥

ननु निदिध्यासनं कर्तव्यं न वा, सति सामर्थ्ये अविक-  
ल्पत्वेन स्थेयमिति । अन्तः अन्तरे; चन्द्रास्ते अनुदितसूर्ये अ-  
न्तःकुम्भकदहराकाशे । सूर्यास्तेऽनुदितचन्द्रे द्वादशान्ते  
बाह्यकुम्भके । व्यक्ताव्यक्तातीतसर्वान्तरः सर्वसाक्ष्यहमि-  
त्यन्तरं तस्मिन् चिदाकारवृत्तित्वं चित्त्वं, तत्त्वानुभूत्या व्य-  
क्ताव्यक्तात्मकं सर्वं बाह्यं, तत्सन्मात्रोऽहमित्युदारो भव । चतुष्टय-  
व्यावृत्त्या सदिति सदाकारवृत्तित्वं सत्त्वं सन्मात्रे वृत्त्यभावात् ।  
ते चित्त्वसत्त्वे द्वे जडशून्यग्रासके चित्सदाभासे त्यजेत्यर्थः । जड-  
शून्यव्यावृत्तौ दुःखतमोग्रासकं विज्ञानमानन्दमात्मेति श्रुतिश्रव-  
णेन स्वानन्दैक्यं, आनन्दमात्रेणा विकल्पस्वरूपेण सहात्मैक्यं दुः-  
खात्यन्ताभावात् आनन्द एवास्मीत्यानन्दावभासवृत्तित्यागेन  
केवलं आनन्दमात्रम्भवेत्यर्थः । हरिहरसमाधिस्वरूपत्वात् ।  
ननु काष्ठात्यन्तद्राहोत्तरं ज्वालात्यागः स्वयमेव भवति । तत्र



त्यज इति असमञ्जसमिति चेन्न “येन त्यजसि तं त्यजे” ति मोक्षधर्मोक्तेः । अभ्यासादानन्दमयो ब्रह्मेति केषांश्चिद्भ्रमः, मयटः प्राचुर्यत्वान्निर्देश्यानन्दमयस्य व्यावृत्तिद्वारा “ब्रह्मपुच्छं प्रतिष्ठे” त्युपसंहारबलात् “यतो वाचो निवर्त्तन्ते अप्राप्य मनसा सह” ति श्रुतिप्रतिपादकत्वमनिर्देश्यब्रह्मण इति तैत्तिरीयभाष्ये उक्तत्वात् । तद्रूपत्वात्-अतो निरसनेन तत् ब्रह्मरूपत्वात् तत्त्वं न परमार्थतः तेन ब्रह्मणाऽद्वयस्त्वमसीत्यखण्डवाक्यार्थः । नतु संसर्गविशिष्ट इत्यर्थः । अस्मिन्नद्वयानन्दमात्रे को वेत्ता न कोऽपि, वेत्तभावात् कस्य वेद्यत्वं न कस्यापि, निर्धर्मके आरोपितव्यभावात् । अस्ति चेत्स्वयं स्वस्य वेद्यं वेदनं वेत्ता, स्वविषये प्रमाणप्रमेयप्रमातृत्वत्यागादित्यर्थः । अत एवाऽविकल्पस्वरूपम् “आत्मसंस्थं मनः कृत्वा न किञ्चिदपि चिन्तये”दित्युक्तेः ॥१३॥

एवम्भूते शुद्धबुद्धे स्वरूपे

काथावस्थां ब्रूहि मे त्वम्प्रबुद्धः ।

काथावेत्ता कोऽहमित्यात्मबाधः

निःसङ्गेऽस्मिन्नुत्थिता त्वय्यविद्या ॥१४॥

एवम्भूते-पूर्वोक्तब्रह्मास्थितिभूते अनुभवारूढे-शुद्धबुद्धे-शुद्धश्च प्रकृतिविकृतिरहितं तत् बुद्धश्च स्वप्रकाशज्ञानं तस्मिन् । स्वरूपे स्वश्च तद्रूपं तस्मिन् । विश्वविश्वान्तकाले काऽवस्थेति-पृच्छकः मम वाक्यश्रवणजज्ञानेन प्रबुद्धः प्रकृष्टबोधवान् त्वमेवेदानीं मे मां प्रति ब्रूहि वदेत्यर्थः । तत्रावस्थातीति किञ्चिदसि चेदत आह-काथावेत्तेति । न किमपि वेद्यवेदनवेत्तृत्वाभावात् । मित्रमुखेन भगवता परिहासव्याजेनोक्तं सत्यमप्यबुद्धाऽज्ञानाभिमाननिमित्तका काथावस्था कोहमितिप्रत्ययलक्षणा पृच्छा हेत्वावरणविलेपशक्तिरूपाऽविद्या । कुत्र चेत् चिदघने त्वयि उत्थिता तथा स्वविषया-

श्रयित्वबलेनावृतोऽसि खे नीलिमेव स्थानौ पुंभ्रम इव आत्मबाधः  
आत्मनो निःसङ्गस्यावरणं अघटनघटनपटुत्वात् तव ॥१४॥

शून्यालम्बाऽलम्बनं सा भवेत्ते

सूर्याभायां वारिभासस्तथेयम् ।

भिन्नाभिन्ना नैव तस्मादवाच्या

जह्येनां स्वामद्वयानन्दबोधात् ॥ १५ ॥

विक्षेपावरणाऽत्यन्ताभावत्वान्निःसङ्गस्य ते तव शून्या-  
लम्बालम्बनं--शून्यालम्बस्य आश्रयाश्रयिभावनिरस्तस्य आ-  
लम्बनं आश्रयि, आच्छादनमभवदित्यर्थः । कथमिति चे-  
दित्थम् । यथा, सूर्याभायां सूर्यस्याऽसमन्तादाभा प्रकाश-  
ना तस्यां वारिभासः । तथेयं विवर्त्तरूपा यस्य सन्मात्रस्य  
विवर्त्तः तस्माद्भिन्नाभिन्ना तदात्मिका तद्विलक्षणा वा, सत्यस-  
ती उभयात्मिका तद्विलक्षणा वा, सावयवा निरवयवा तदुभ-  
यात्मिका विलक्षणा वा, न अनिर्वचनीयत्वात् । एवमद्वितीये ब्रह्म-  
णि परमार्थभाववद्द्रव्यासम्भवात् । तस्मादेषाऽवाच्या । कथमिति  
चेत् । ब्रह्मणोऽद्वितीयत्वहानेर्भिन्ना न “विश्वमायानिवृत्तिरिति”  
श्रुतेः । अभिन्ना च “मायामेतान्तरन्ती”ति श्रवणात् । भिन्नत्वाभिन्न-  
त्वे परस्परप्रतियोगित्वात् नोभयस्वरूपा । भिन्नाभिन्नपदार्थयोर्वि-  
लक्षणपदार्थात्यन्ताभावात् तद्विलक्षणा न । सतीति चेन्न “न सदासी-  
दि”ति श्रुतेः । सांख्यप्रधानशब्दवन्नेतीत्यर्थः । असतीति चेन्न “ना-  
सदासीदि”ति श्रुतेः असत्पदार्थस्याप्रतीतेः । अनादिमायातरणे  
व्यासादिसत्तायामप्रवृत्तिः स्यात् । “मामेव ये प्रपद्यन्ते मायामेतां त-  
रन्ति ते” इति भगवता साधनं नोक्तं स्यात् । तन्निमित्तसुखदुःखा-  
नुभवो न स्यात् । तर्हि सदसदात्मिका स्याच्चेन्न, परस्परविरुद्धध-  
र्मत्वात्, तयोर्विलक्षणपदार्थशून्यत्वात् । निरवयवास्ति चेन्न, नि-



रवयवकारणस्य सावयवजगत्कार्यासम्भवात् । तत्र तार्किकाः नि-  
रवयवपरमाणोः सावयवअणुकादिकं कार्यं भवत्येवेति चेन्न-  
अणुकादि पृथिव्याश्चरमावयवत्वात् परमाणुश्चासावयवो भव-  
ति । तत्र कार्यस्य सम्भवः । नतु चरमावयवव्यक्तशून्यम-  
हत्परिमाणविशिष्टमायायाः सावयवकार्यासम्भवात्, अणुत्व-  
परिमाणशून्यत्वात् । तर्हि सावयवास्त्विति चेन्न “महतः परमव्यक्त-  
मव्यक्तात्पुरुषः पर” इति श्रुतेः । अव्यक्तत्वाच्च सावयवा वक्तुम-  
शक्या भवेत् । सावयवास्त्विति चेन्न, सावयवनिरवयवयोः परस्पर-  
प्रतिकूलत्वात् । तद्विलक्षणेति वा निरवयवा चेन्न, उभयवि-  
लक्षणपदार्थाभावात् । एवं द्वादशविकल्पशब्दाऽविषयत्वात् अवा-  
च्या-नवाच्या न निर्वचनं यस्याः सा । अनिर्वाच्येति-गुरुशास्त्रा-  
त्मप्रतीत्या ज्ञात्वा एनां अतात्त्विकाऽन्यथाभावविवर्त्तत्यनुभूतां  
जहीत्यर्थः । कस्मादिति चेत् । अद्वयानन्दबोधात्-भोक्तृत्वादिद्वि-  
तीयस्यात्यन्ताभावात् । अद्वयश्चासावानन्दश्चासौ बोधस्तस्मात्  
स्वाश्रयां स्वविषयाम् । स्वर्कायां स्वां-स्वबोधेनैव रज्जुबोधेन र-  
ज्जुसर्पस्येवाऽन्तं गच्छेत्यर्थः । “नान्यः पन्था विद्यतेऽयनाये”ति  
श्रुतेः । “ब्रह्म वेद ब्रह्मैव भवती”ति श्रुतेश्चेति दिक् ॥ १५ ॥

वेद्याभावे कस्य वेत्ताऽत्र कोऽसौ

वक्ष्याम्यस्मिन्भाषणं मे शृणु त्वम् ।

काथेत्यस्याः सा न भाति त्वमेकः

सद्बोधार्थं वाक्यमेतत्प्रवृत्तम् ॥ १६ ॥

तर्हि वेद्याभावेति-वेद्याभावे वेद्यविषयादर्शनकः असावय-  
मात्मा अत्राद्वयानुभवे कस्य विषयस्य वेत्ता ज्ञाता, किन्तु ज्ञेयज्ञातृ-  
त्वाभावान्न कोपीत्यर्थः । तर्हि किमर्थं काथवेत्तासीति वाक्यप्रयोगः  
अस्मिन्विषये अहं त्वां ब्रवीमि, मे मम भाषणं शृणु । काथः-काथ-

इति-का शब्दप्रतिपाद्यपुरुषस्येयं प्रातिभासिकसत्ताऽभिन्ना ई-  
श्वरोपाधिस्वरूपा । व्यथतीति-थः संसृतिभयमुत्पादयति जीवानां  
यथा-सूर्येऽन्धकारस्वरूपत्वमिवोल्ककदृष्टिवत् जीवेश्वरोपाधिरूप-  
स्वरूपोन्मुखस्फुरणद्वयलक्षणा बन्धमुक्तिहेतुका अस्याः काथसं-  
ज्ञकमायायाः स्वस्याः स्वयं सा माया भाता प्रकाशिका न ज-  
डत्वात् । तर्हि अस्याः प्रकाशकः क इति चेत् त्वं त्वमेवालम्बनं  
साक्षी सर्वाश्रय एकोऽद्वितीयः भासकोऽसीत्यर्थः । एतदर्थं काथ-  
वेत्तासीति वाक्यप्रयोगः । “सदेव सोम्येति” श्रुत्युक्तः सतो बोधः  
सद्बोधस्तदर्थम् । सद्बोधार्थं वाक्यं-काथवेत्ताऽसीति प्रवृत्तम् । एतत्  
पूर्वमुल्लेखितं सद्बोधितुमित्यर्थः ॥ १६ ॥

रामः दत्तः ॥

सन्मात्रोऽहं सत्तया सर्वमेकः

क्रोधघ्नाऽस्याः काथविद्यापराऽन्या ।

चिन्मात्रोऽहं चित्स्वरूपश्चिदात्मा

सृष्ट्यन्तानां साक्षिरूपोऽव्ययोऽहम् ॥ १७ ॥

सन्मात्र इति । अस्मिन् श्लोके पूर्वप्रश्नत्रयाणां प्रत्येकत्वेन  
प्रत्युत्तरमाह-काथवेत्ता काथोपाध्यभावेऽवशिष्ट इत्यभावशून्यो  
यः सन्मात्रः सोऽहं, न तु शून्यमसन्मात्रं तत् सत्तया मम स-  
न्मात्रस्य प्रातिभासिकव्यावहारिकसत्ता तया सर्वमस्तीति प्रती-  
यमानत्वात्, साद्भिन्नं नास्तीति प्रतीतिश्च सर्वत्रैवैकोऽहमि-  
त्यनुभवः । “पुरुष एवेदं सर्वमि”ति, “वासुदेवः सर्वमि”ति च  
श्रुतिस्मृती । ब्रह्मणि गुरुतः श्रवणमनननिदिध्यासनबलात्  
दृढश्चेत् पूर्णकामस्तस्मात् कामाभावत्वहेतुक्रोधाभावत्वात् सद्भि-  
द्येयम् । अतएव क्रोधघ्ना-क्रोधं हन्तीति क्रोधघ्ना विषयत्वाऽसिद्धे-  
श्च अस्या विद्यायाः । अथाऽनन्तराऽन्या परा उत्कृष्टा विद्याऽज्ञा-



नप्रतियोगिन्यात्मवेदनाभिव्याजिका, काऽस्ति? किन्तु न कापीयमे-  
वास्तीत्यर्थः, इति क्रोधघ्नविद्याप्रत्युत्तरम् । विश्वविश्वान्तकाले  
काऽवस्थेति प्रश्नोत्तरमाह-चिन्मात्रोऽहं-क्षेत्रजडांशव्यावृत्तिका  
चिद्दृष्टिस्तयाऽहं चिन्मात्र इत्यनुभवः । तस्य स्वरूपं किमिति चेत्  
चित्स्वरूपः-चिच्च तत्त्वं चित्स्वरूपमेव चित्स्वरूपः । किंलक्षण-  
श्चिदात्मा-चित्स एव क्षेत्रमततीति क्षेत्रभातित्वात् । पुनः कीदृश  
सृष्ट्यन्तानां “यतो वा इमानि भूतानि जायन्ते” इति श्रुत्युक्ताः  
खादिभूतानां सृष्टयो भूतानां प्रतिलोमेन स्वकारणेषु लयाः ।  
अतो यत्प्रयन्त्यभिः संविशन्ती” ति श्रुतिबोधितास्तेषां साक्षीति तद-  
स्थलक्षणकः तद्रूपो जगत्कारणोऽहमिति, प्रथमं निदिध्यासनं गुर्व-  
नुगृहीतस्य पूर्वोक्तं तत्पश्चात्कर्तव्यम् । तर्हि उपादानकारणस्य  
ब्रह्मणो मृदाशेरिव मृदुभाण्डकरणे व्ययस्तथाऽस्त्विति चेन्न  
अव्ययः-द्रव्यत्वगुणत्वाभावान्न व्ययो यस्येत्यर्थः । अविक्रिय-  
त्वात्स्वरूपोऽहम् ॥ १७ ॥

एवं श्रुते काऽथ शुद्धास्त्यवस्था

व्यक्ताव्यक्तातीतमन्तर्बहिःस्थम् ।

व्यक्ताव्यक्तं तन्न बाह्यान्तरे द्वे

मौनेनाऽयं वाचकस्यक्षरोऽस्य ॥ १८ ॥

एवमुक्तप्रकारेण भूते ममोपदेशजज्ञानेनाऽनुभवप्राप्ते । अथ  
जडव्यावृत्त्यनन्तरं काऽवस्था? विश्वविश्वान्तकाले शुद्धा निर्मला-  
स्तीति, ममानुग्रहेण सर्वज्ञस्त्वं पश्य न कापीत्यर्थः । अवस्थाती-  
तब्रह्मैव शान्तिः । का इति पृच्छायाः प्रत्युत्तरमाह-व्यक्ताव्यक्ता-  
तीतं-व्यक्तं मायाकार्यं त्रयोविंशतितत्त्वसङ्घातं, चतुर्विंशतितत्त्वमव्यक्तं  
माया भगवच्छक्तिर्जीवभूता, तयोः साभासयोरतीतं भिन्नं निरा-  
भासत्वात् । तद्व्यक्ताव्यक्तं यस्माद्भिन्नं न तदाश्रयं तत्सत्ता-

कत्वात् । तत् अन्तर्बहिःस्थम्-अन्तरे च बहिश्च । यथेश्वरसगुडश-  
र्करादिषु तथान्तरे स एव रसः, सूदशिलिपनिमित्तरूपस्पर्शा-  
दित्वेन बहिस्तथा तयोरन्तर्बहिरस्तिभातिप्रियत्वेन स्थितमपि  
व्यक्ताव्यक्तं न, यथा जलमपिसमुद्रो नाश्रयधर्मत्यागात् । तथा  
तत्स्वरूपमन्तर्बाह्यं नामरूपसुखदुःखं मायाकार्यं तस्मिन्कैवल्ये  
नेत्यर्थः । “नेति नेतीति गार्गी”ति श्रुतेश्च ॥ १८ ॥

अस्य कैवल्यस्य व्यक्षरो मौनेन वाचक इति तदेवाह-

आत्मा शब्दो विन्दुनादान्वितोऽयं

शक्त्या साकं मायिकेनैव शान्तः ।

निर्घाणं तत्केवलाऽनन्दबोध-

मेवम्भूता काथशान्तिः परात्मा ॥ १९ ॥

आत्मेति-तर्हि काथबोधप्रणवौ कथमनिर्देश्यवाचकाविति  
चेदाह-आत्मा अकार उकारो मकार इति । त्रिवर्णस्वरूपोऽसौ  
अकार उकारो मकार इति । तान्येकश्वासमभवत् तदेत “दोमि”  
ति श्रुतेश्च मन्त्ररूपः, शब्दते इति शब्दः विन्दुनादान्वितः, प्रण-  
वोच्चारोत्तरसानुनासिकध्वनिमात्रः, सर्वत्र समः, तुरीयज्ञानवृत्त्यु-  
त्पादकानुज्ञानुभवदो विन्दुरित्यर्थः । ताल्वादिस्थानवर्जितकेव-  
लाऽकारतन्मात्रो नादः दशमवृत्तिनिरुद्धावस्थानुभवदः । विन्दु-  
श्च नादश्च विन्दुनादौ ताभ्यामन्वितो युक्त इत्यर्थः । अयं प्रणवः  
सर्ववेदेषु वेदादित्वेन प्रसिद्धत्वादुल्लेखोयमिति । शक्त्या  
साकमकारेण स्थूलविराट्कारणपञ्चीकृतभूतकार्यव्यावृत्त्या मका-  
रेण भूताव्यक्तकारणाऽव्याकृतावरणलयात्मकव्यावृत्त्या विन्दु-  
नादाभ्यां तुर्योन्मनात्मिकावस्थाव्यावृत्त्या ब्रह्मणः शक्तिर्गु-  
णसाम्यस्वरूपा तथा साकं मायिकेन च, सैव कस्मिन्ननेकत्वप्रद-  
र्शनहेतुः शक्तिर्माया तस्या इदं त्रैगुण्यं मायिकं तेन सहैव सु-



निश्चितोऽयं प्रणवो यत्र शान्तः—घृतकणस्तदप्यघृत इव लयंप्राप्तः ।  
तत्सर्वोपाधिव्यावृत्त्या तच्छब्दप्रतिपाद्यं लक्ष्यम्, नतु शक्तिग्रहेणा-  
निर्देश्यत्वात्, विद्याऽविद्यात्मकनियन्तृनियम्यत्वमीशजीवयोरु-  
पाधिभूतप्रपञ्चः । सविषयप्रणवस्य निर्वाणहिमकणस्य जलमिवेख-  
र्थः । “त्रैगुण्यविषया वेदानिस्त्रैगुण्यो भवार्जुने”ति भगवदुक्तेः  
वेदाः हेयत्वेन त्रैगुण्यविषया भवन्ति । निस्त्रैगुण्यमुपादेयत्वेन निस्त्रै-  
गुण्यो भवेति वेदतुल्यभगवद्वचनात् । “सर्वे वेदा यत्पदमामनन्ती”ति  
श्रुतेश्च । अमात्रश्चतुर्थोऽव्यवहार्यः प्रपञ्चोपशमः शिवोऽद्वैत एवमो-  
ङ्कारस्यात्मा “आत्मैव संविशत्यात्मनाऽत्मानं य एवं वेद” इति  
माण्डूक्यश्रुत्या सविषयप्रणवल्लोक्तत्वाच्च लयावाशिष्टं प्रणवनिर्वा-  
णम् । केवलानन्दबोधं—विदितसाभासरहितं केवलञ्च तद्विषयसुखं  
तत् साधनसुखभोक्तृत्वादिदुःखात्यन्ताभावादानन्दञ्च तदेव, बो-  
धस्वरूपञ्च बोधनीयबोधनबोधकभेदरहिताखण्डम् । एवम्भूते ज्ञा-  
नप्रलये जाते सति, अथेदानीं शान्तिपृच्छकं पृच्छामि, एतदन्या  
पराऽतिशयेनोत्कृष्टा का शान्तिरस्तीत्यभिज्ञस्त्वं वदेत्यर्थः । कि-  
न्तु एतदतिरिक्तं नास्ति तस्मादियमेवेत्यर्थः ॥ १९ ॥

धर्मं कृत्वा माऽस्तु ते तत्फलेप्सा

त्यत्का त्रित्वं तूर्यधर्मे रमस्व ।

भूतेभ्यः कमानन्दं त्वम्भवस्व

मानं त्यक्त्वा स्वस्वसिद्धोऽनपेक्षः ॥२०॥

इदानीं प्रश्नत्रयाणां प्रत्युत्तरमुक्त्वा आरुरुक्षूणामुक्तज्ञानसा-  
धनीभूतचित्तशुद्धिहेतुधर्म उच्यते । धर्मं कृत्वेति—धर्मः सर्वधारणहेतु-  
र्न तु नाशदुःखादिहेतुरधर्मो धर्मः, वेदबोधितश्रेयःसाधनत्वरूपः  
पञ्चमहायज्ञस्वरूपः । “भूतयज्ञो मनुष्ययज्ञः पितृयज्ञो ब्रह्मयज्ञ” इति  
शातपथीश्रुतेः । अहरहर्भूतेभ्यो बलिं हरेदित्यादि पञ्चचोदनालक्ष्ये-

सादि देवयज्ञो धर्मः । एवमेपां यो यो धर्मः स स पञ्चमहायज्ञान्त-  
 तया पञ्चमहायज्ञः, सर्वधर्मभूतोऽयं ब्रह्मादिस्थावरान्तैः स्वा-  
 धिकारानुसारेण क्रियते । तिर्यगादिष्वपूर्वोत्पत्त्यभावात् पाप-  
 क्षयो भवति । कपोताख्यानं मनुष्ययज्ञेन स्वर्गप्राप्तिरिति श्रवणात् ।  
 तिर्यञ्चोऽपि स्वराजानं पूजयन्तीति च पुत्रादीन्पालयन्ति । शा-  
 स्त्राधिकाराभावेऽपि स्वभावप्रवृत्तव्यवहारक्षमा भवन्तीति श्रूयते ।  
 “सहयज्ञाः प्रजाः सृष्ट्वा पुरोवाच प्रजापतिः । अनेन प्रसविष्यध्वमे-  
 ष वोऽस्त्विष्टकामधुक् । “देवान्भावयतानेन ते देवा भावयन्तु वः ।  
 परस्परं भावयन्तः श्रेयः परमवाप्स्यथे”ति भगवदुक्तत्वात् । व्य-  
 वसायात्मिकबुद्ध्या निष्कामत्वेन भगवदुद्देशेनाऽनुष्ठानेन देवान्भा-  
 वयतां चित्तशुद्धिद्वारा ज्ञानेन परमश्रेयो मोक्षो भवति । अव्यवसा-  
 यिनान्तु दृष्टभोगादीन्भुक्त्वा पुण्यक्षयो भवति । सुष्ठु देवैः सम्यग-  
 नुगृहीतस्य स एव धर्मोऽनेन प्रकारेण भवति । स च “विषयवती प्रवृ-  
 त्तिरुत्पन्ना मनसः स्थितिनिबन्धिनी”ति पातञ्जलसूत्रात् सवितर्क-  
 निर्वितर्कसमाधिर्भूतयज्ञः । अथवा रुद्रपयुक्तयोगे प्रतिलोमेन  
 भूतलयहेतुपञ्चमहाभूतबलिदानेन अहंभूताधियज्ञं यजन्ति ।  
 सर्वाङ्गधारणया मनुष्याकृतौ प्रमेयचैतन्याधियज्ञयजनं मनु-  
 ष्ययज्ञः । सप्तदशसंख्याकलिङ्गशरीरं तत्र मनोबुद्धिप्रधानानि  
 दशेन्द्रियाणि तत्तद्देवतात्मन्यधिदैवसंयमाग्नौ हवनं दैवयज्ञः ।  
 “ॐ मित्येकाक्षरं ब्रह्म व्याहरन्मामनुस्मरन्नि”ति भगवदुक्तप्रका-  
 रेण गुरुपदिष्टप्रणवार्थं स्मरन् सोऽहं शब्दस्य नादः प्रणवो-  
 च्चारणं भ्रुवोर्मध्ये नादान्तरात्मयजनं ब्रह्मयज्ञः । तज्जा सप्तदशी  
 स्वधा तया सप्तधाऽन्तरात्मानं पितरमधियज्ञं यजतीति पितृय-  
 ज्ञः । अयमेव पञ्चविधो धर्मयज्ञो वर्णाश्रमभेदेन कामनापरत्वेन  
 नानाविधो भूत्वा देवमनुष्यतिर्यगादीन् जीवयेत् । गुणति एवं



स्वधर्मयज्ञमधिकृत्य वर्ततेऽसावधियज्ञो विष्णुः “यज्ञो वै विष्णुरिति”-  
 ति श्रुतेः । अतएव प्रजानां यद्यदपेक्षितं तत्तद्भवतीत्यर्थः । सर्वस्व-  
 धर्मयज्ञानां परमोऽयं धर्मः । एतदनुष्ठानेन कृतकृत्यो भवति । “स  
 ऐक्षत इति” श्रुत्युक्तसृष्ट्यादौ ईक्षणमालोचनं तपःस्वरूपं स्वस्य धर्मः ।  
 आवरणविक्षेपरहिताऽत्मनि धारणाध्यानात्मकनिरोधोत्पादनहे-  
 तुर्धर्मः अपरोक्षसाक्षात्कारत्वात् । “स एव परमो धर्मो यद्योगेनाऽ  
 त्मदर्शनमिति” ति याज्ञवल्क्यस्मृतेः । “यस्त्वात्मरति” रिति ज्ञानयज्ञं  
 परममिति भगवदुक्तेः । एतद्धर्मस्तदेतत् क्षेत्रं यज । “तस्माद्धर्मात्परं  
 नास्ती” ति श्रुतेः । निर्वृत्तिप्रवृत्तिरूपधर्मं कृत्वा तत्फलेप्सा, तस्य  
 धर्मस्य कामनया उपासितस्यावाऽन्तरफलं धर्मार्थकामात्मकम् । नि-  
 वृत्तरूपस्य त्वणिमादिकं ज्ञानञ्च फलं, तस्येप्सा ते तव माऽस्तु संसा-  
 रप्रदं तत् क्रोधजनकत्वात् । निर्विषयधर्मानुष्ठानं भूयादित्यर्थः ।  
 शिविवत् त्रीन् कामक्रोधलोभशबलधर्माऽभासान् नरकद्वारभूतान्  
 त्यक्त्वा परित्यज्य, तुर्यधर्मे—कामाद्युक्तत्रयरहितनिर्हेतुके तुर्ये  
 चतुर्थे धर्मे रमस्व रतिं कुर्वित्यर्थः । पापक्षयपुण्यातिशयं विनेद-  
 मशक्यम् । पापैस्त्याज्यः पुण्यैराश्रयितव्यः कथं भवामीति चेदाह-  
 कर्मणा मनसा गिरा भूतानामद्रोहेण, भूतेभ्यः ब्रह्मादिस्थावरा-  
 न्तेभ्यः, कं धर्माऽविरुद्धयथाशक्त्या सर्वोपायैः सुखम् कायवाङ्मनो-  
 भिर्भगवद्बुद्ध्या सुखदो भवेत्यध्याहार्यम् । मानञ्च महत्त्वं ददाती-  
 ति मानदः त्वं भवेत्त्वर्थः । दुःखावसानं भेदो मा भवेत्यर्थः । यत्कृतं  
 परेभ्यः तद्भाविफलदातृत्वात् । मानं उक्तानुष्ठानेन भूतेभ्यः प्रा-  
 प्तसन्मानः, तज्जन्याऽभिमानफलादिना सह तं मानं त्यक्त्वा मा-  
 नाऽवमानाऽविषयत्वादहं मान्यो नेतीति भगवदुक्तज्ञानलक्षणम्,  
 मानित्वेन मानित्वस्वरूपत्यागेनेत्यर्थः । स्वस्वसिद्धः युष्मत्प्रत्ययगो-  
 चरव्यावृत्त्या स्वशब्दलक्षितमीश्वरस्वरूपं तेन स्वस्वरूपेणाऽसिद्धः

आत्मैकत्वसिद्धोऽपरानपेक्षः व्यपेक्षारहितस्त्वम्भवेत्यर्थः। योगारूढ-  
श्चेति श्लोकसङ्ग्रहार्थम्। आरूढोर्भवत्येव योगारूढत्वं तस्मात्॥२०॥

कस्याऽपेक्षां मा कुरु त्वं समात्मा

क्षन्तव्यास्ते तज्जना दारुणैताः।

सांख्ये योगे लौकिके सप्रपञ्चे

कृष्णविष्णुं(?) जिष्णुशर्वं वंद त्वम्॥ २१ ॥

कामाङ्गीकारे क्रोधादिदोषबाहुल्यादनिच्छया यद्भवतु तद्भव-  
त्वित्यपेक्षानिवेधमाह-कस्य सुहृच्छिष्यपुत्रमित्रसहायादिकस्य  
अपेक्षां सिद्धिनिमित्तं मम साहाय्यं कुर्वितीच्छाऽपेक्षा तां त्वं मा  
कुर्वित्यर्थः, ममानुग्रहात्। “सुखदुःखे समे कृत्वा लाभालाभौ जया-  
जयौ। ततो युद्धाय युज्यस्व नैवं पापमवाप्स्यसी”ति भगवदुक्तत्वात्  
समात्मा-सम उत्पत्तिस्थितिप्रलयेऽपि अविकृतस्वरूपोऽसौ। “अ-  
विनाशि तु तद्विद्धि येन सर्वमिदं ततमि”ति च। व्याप्येन व्यापक-  
स्याऽनिष्टं कर्तुमशक्यमात्मैकत्वदर्शनेन। सुप्तव्याप्रवत्सुखदुःखादि-  
भोगरहितस्य ते तत्र भूतैः कृताः तज्जनाः क्षन्तव्याः क्षन्तुं योग्याः।  
का इति चेत्-दारुणैताः राजसतामसजनकृताः धिक्कायोऽसि दु-  
रात्माऽसि ध्वंसस्व, इतो गच्छ त्वमित्याद्यज्ञदुःखहेतुवाक्यश्लेषभृताः  
दारुणाः अज्ञहृदयदारणत्वात्, ता एताः सर्वलोकहृदारणत्वेन प्र-  
सिद्धाः युद्धाः। क्षमोत्तरं किं कर्त्तव्यं मयेति चेत् हरिहरनामोच्चा-  
रणस्मरणं कर्त्तव्यमित्याह-सांख्ये-चतुर्विंशतितत्त्वसंख्याया उत्पन्नं  
सांख्यम्। किं तत्-पुरुषः अभोक्ता, अकर्त्ता, सुखदुःखक्रियाणाञ्च  
समभावनं ज्ञानं, तस्मिन् स्थितः सन् च, योगे क्षिप्तमृदुविक्षिप्त-  
चित्तभूमिक्रान्तैकाग्र्यात्मविषयवृत्त्यस्मितामात्रः सविकल्पस-  
माधिर्योगः, तस्मिन् स्थितः सन्, परया वाचा नाम वदेदित्य-  
र्थः। लौकिके-लोके भवो लौकिकाचारः, कुलधर्मादिकस्तस्मिंश्च।



पुनः कीदृशे सप्रपञ्चे । “इन्द्रो मायाभिः पुरुरूप ईयते” इति श्रुतेः ।  
 भोत्कृष्टदुःखदजगत्कारणमायया परवस्तु पञ्च्यते इति प्रपञ्चस्तेन  
 सह संसारः सुखदुःखानुभवस्तस्मिन्, वैखर्या वाचा सार्थं वदे-  
 त्यर्थः । सत्ता तत् किमानन्दप्रतिपादककृष्णनामग्रहणेन कृतधर्माद्य-  
 क्षय्यसुखरूपं भवति । “प्रज्ञस्ते कर्मणि तथा सच्छब्दः पार्थ युज्यते”  
 इति भगवदुक्तेः । तत्सुखसङ्गेन बन्धप्राप्तिरिति चेत्-वेवेष्टीति व्या-  
 पकत्वात्तस्यैव नाम विष्णुरिति वदेदित्यर्थः । स एव स्वनाम्ना  
 कामक्रोधादिशत्रून् जेतुं शीलमस्याऽसौ जिष्णुस्तु वद, पराभवाऽ-  
 भावात् । अविद्याभयमिति चेत्-शर्वं अनाद्यविद्याबन्धयुक्तजी-  
 वानां तारकोपदेशेन बन्धं शृणोतीति शर्वं त्वं वदेत्यर्थः । अक्षय-  
 पुण्यजयेनाऽभिमाननिवारणार्थमिदम् । ननु विष्णुशिवयोर्नामानि  
 किमर्थमुक्तानि, द्वितीयपरमेश्वरस्याऽभावादेकस्यैव वक्तव्यानीति  
 चेन्न, इयं वैष्णवशैवाऽभासानां विष्णुशिवस्वरूपमविदुषामवैदि-  
 कानां वा अत्र न श्रोतव्या ।

तत्र शिव उवाच कृष्णम् ।

अहं त्वं सर्वगो देवस्त्वमेवाऽहं जनार्दन ।  
 आवयोरन्तरं नास्ति शब्दैरर्थैर्जगत्पते ॥  
 त्वदुषा(?) सा जगन्नाथ सैवाऽस्तु मम गोपते ।  
 यस्तु त्वां द्विषते देव स मां ह्येष्टि न संशयः ॥  
 त्वद्विस्तारोऽयं ते देव अहं भूतपतिस्ततः ।  
 न तद्वस्तु विना देव यत्ते विरहितं कश्चित् ।  
 नामानि तव गोविन्द यानि लोके महान्ति ते ।  
 तान्येव मम नामानि नात्र कार्या विचारणा ॥  
 यदासीद्यच्च वर्त्तते यच्च भावि जगत्पते ।  
 सर्वं त्वमेव देवेश यच्च किञ्चित्त्वया नहि ॥

इति हरिवंशे कैलासयात्रायां शिवोक्तसार्थनामोच्चारणं, सर्व-  
धर्मेभ्योऽन्तरङ्गोऽधिकतरश्च धर्मोऽयम् । कस्मात्—हिंसादिपुरुषान्तर-  
द्रव्यान्तरदेशकालादिनियमाऽनपेक्षत्वाद्याधिक्यकारणमिति, स-  
हस्रनामभाष्ये आचार्यवचनात् । “ध्यायन् कृते यजन्यज्ञैस्त्रेतायां  
द्वापरेऽर्चयन् । यदाप्नोति तदाप्नोति कलौ सङ्कीर्त्य केशवमि”ति  
विष्णुपुराणे । सर्वपापनिकृन्तनं सद्यश्चित्तशुद्धिकरं नामेखजामिला-  
दीनामनुभवोऽस्माकन्तु नेतीति मा वद, सद्यःप्रतीतिविधानेनोच्चा-  
रणात् । तत् किंविधानं तदाह—“तृणादपि च नीचेन तरोरपि सहि-  
ष्णुना । अमानिना मानदेन कर्त्तव्यं हरिकीर्त्तनम् ।” शरीरं विस्मृ-  
त्याऽष्टसात्त्विकभावैः प्रेम्णाऽर्थदृष्ट्या कीर्त्तनं कर्त्तव्यम् । निर्मात्सर्ये-  
ण सद्यः सिद्धिः । कथम् ? कृत्वा पश्य । ननु ब्रह्मादीनामधिकः कः ?  
एते जीवा वा ईश्वरो वेति चेदाह—“कार्योपाधिरयं जीवः कारणो-  
पाधिराश्वर” इत्याथर्वणश्रुतेः । विष्णुपुराणे गुणमूर्त्तित्वमुक्तत्वात्  
गुणनियन्तृत्वाच्च गुणमयी कारणोपाधिनित्यमुक्तत्वाभ्याञ्च त्रयः  
परमेश्वराः, न तु जीवाः । “प्रकृतिं स्वामधिष्ठाय सम्भवाम्यात्ममाय-  
या” “तदात्मानं सृजाम्यहमि”ति च भगवदुक्तेः । रजःसत्त्वतमो-  
मयीं मायामधिष्ठाय ब्रह्मादिविग्रहेण सम्भवत्येकः परमेश्वरः—  
नित्यमुक्तो निरावरणः सर्वज्ञाऽत्मज्ञानविग्रहः शुद्धज्ञानस्वरूपो नि-  
र्गुणोऽपि सगुणः, निरतिशयाऽत्मज्ञाननित्यगुणत्वात्परमेश्वरः ।  
“यतो वा इमानि भूतानि जायन्ते येन जातानि जीवन्ति यत्प्रय-  
त्नभिसंविशन्ती”ति श्रुत्युक्तलक्षणत्रयमात्मज्ञानविग्रहे परमेश्वरे ।  
तस्याऽवतारात्रिमूर्त्तिषु निरतिशयत्रिलक्षणसृष्ट्यादिकृत्यात्मकं श्रु-  
तत्वात् त्रिमूर्त्यात्मकसाकारोऽयं परमेश्वरः, ब्रह्मादिकाऽत्रिसंवादे  
निर्णीतत्वात् । पुराणादिष्वधिक्यमेकैकस्य दृश्यत इति । यदाह—  
“रजस्तमश्चाभिभूय सत्त्वं भवति भारत । रजः सत्त्वं तमश्चैव तमः



सत्त्वं रजस्तथे”ति भगवद्वचनात् । यदा रजः प्रधानेन ब्रह्माण्डो-  
त्पत्तिस्तदा ब्रह्मणो विष्णुरुद्रोत्पत्तिः । सत्त्वप्रधानेन यदा तदा  
विष्णोः ब्रह्मरुद्रोत्पत्तिः । तमःप्रधानेन रुद्राद्ब्रह्मविष्णुदेहोत्पत्तिः ।  
तत्तदभिप्रायदृष्ट्या तत्तत्पुराणानि व्यासः करोति । स्वस्वप्रकृ-  
तेर्निवृत्तिप्रवृत्तिनिरतिशयकृतित्वगुणाधीनत्वशून्यत्वाच्च परमेश्वरः  
कार्योपाधिस्थजीवानां सृष्ट्यादिकृत्यभावात् । ब्रह्मा विष्णुः  
रुद्र ईश्वरः सदाशिव उत्तरोत्तरमधिक इति शैवाः । अनिरुद्ध-  
प्रद्युम्नसङ्कर्षणवासुदेवनारायणेति वैष्णवाः । यथा शालग्रामे  
विष्णोरुपासना । तथा-पञ्चभूतगतसमष्टिजीवे न्यूनाधिक्यजीववै-  
षम्यभेदेन परमेश्वरोपासना । न तु कारणोपाधिमूर्त्तिवत्त्वनिर्णयः ।  
मोक्षधर्मे कृतान्तसांख्ये गुणसाम्ये त्रयाणां समत्वं, क्षोभे तु परस्परं  
नियन्तृनियम्यगुरुशिष्यत्वादिलीलाकौतुकं लोकशिक्षार्थम् । “त-  
स्याऽऽत्मानुग्रहाऽभावेऽपि भूतानुग्रहः प्रयोजन”मिति पातञ्जलसूत्रात्  
कृते ईश्वरविग्रहभेदेऽपि कारणोपाधिव्यवहारतो न तत्र वैषम्यमि-  
ति । परमशैववैष्णवपरं भावविद्धामेदम् । तस्माद्वितीयः परमेश्वरः,  
साकारोऽपि समष्टिजीवसङ्कल्पान्मूर्त्तिशून्यमूर्त्तित्वं, न तु कर्मजम् ।  
“अव्यक्तं व्यक्तिमापन्नं मन्यन्ते मामबुद्धयः । परं भावमजानन्तो मम  
भूतमहेश्वरमि”ति भगवदुक्तेः । एवं विदां सूर्युपासकानां ब्रह्मैव  
प्राप्तिः न तु प्रकृतिः ॥ २१ ॥ शिवविष्णुमेकं मात्सर्येण भजनप्रकारमाह-

सर्वैः खैस्तैर्देहगोहेन चाऽर्थै-

र्वन्दस्व त्वं रुक्मिणीशं परेशम् ।

द्रोहं लोभं मुञ्च दम्भमसूयां

दुर्वृद्धे त्वं स्वरूपञ्च भजेदम् ॥ २२ ॥

सर्वैः-परमेश्वरोपदेशसमये कम्पस्वेदरोमाश्चस्वरभङ्गवेपथुवैव-  
र्ण्याश्रुप्रलया इति सात्त्विकाऽष्टभावा गुरुपदिष्टपरमेश्वरे वेद्यस्वरूपं

शक्तिर्वा जायन्ते । तैः खैः तद्भावविशिष्टैः दशेन्द्रियैः तत्तद्देवता-  
भिः सच्चिदानन्दमात्रब्रह्माणि लयात्मकभजनेन निर्गुणपरमात्म-  
स्वरूपं भज । तदाऽनुभवेन ज्ञानभजनेन सविकल्पदशायां “यतो-  
वा इमानि भूतानि जायन्ते” इत्यादि जगत्कर्त्ता भर्त्ता हर्त्ता इति तट-  
स्थलक्षणलक्षितनित्यमुक्तत्वादिगुणैः सगुणं परमात्मानं भज । स-  
एव प्रकृतिगुणावच्छिन्नदृष्टीनामार्त्तजिज्ञास्वर्थार्थिनां कृपया गुण-  
मयीं प्रकृतिं तामवष्टभ्य ऐन्द्रजालिक इव गुणमयीं ब्रह्मविष्णुम-  
हेश्वररामकृष्णदत्तादिविग्रहैः अमृतपुत्तलिकेव । ब्रह्म साकारमिव  
साकारस्वरूपं सगुणं निर्गुणं साकारं सर्वश्रेयस्करमिन्द्रियगोचर-  
ज्ञानेप्रमवन्दनेन वन्दस्व, अष्टधाऽष्टाङ्गसङ्कोचनेनेत्यर्थः । द्रोहः परा-  
ऽनिष्टचिन्तनम् । परदारापरद्रव्याभिलाषो लोभस्तम्, धर्मध्वजित्वं  
दम्भः तन्तु इत्यपरम् । असूया परोत्कर्षाऽसहनता तां मुञ्च । अश्रेय-  
स्कारत्वात् हे दुर्बुद्धे ? सभावेन काथवेत्तेति परिहासार्थमुक्तशब्देन  
येन दुष्टा बुद्धिर्यस्या ऽसौ इदानीं द्रोहादिकं सत्का तद्विषयज्ञानज्ञा-  
तृत्वमवज्ञाय ज्ञातुः स्वरूपं स्वञ्च तद्रूपमनुत्तममिदं भज, मधुरताऽ-  
मृतमिवेत्यर्थः ॥ २२ ॥

निःसङ्गस्त्वं सङ्गमात्सज्जनानां

निष्कामस्त्वं सेवया निःस्पृहाणाम् ।

गाङ्गं पीत्वा सोमपस्त्वं भवस्व

शुद्धो भूत्वा शुद्धत्वं तद्भजस्व ॥ २३ ॥

श्लोकेऽस्मिन्निष्कामः निःस्पृहः । सोमकपानफलसाधनमाह-  
निःसङ्ग इति । त्वदुक्तसाधनं कर्तुमशक्यमिति चेत् शृणु । निःसङ्गः  
निर्गतसङ्गो भव । कस्मादिति चेत्सङ्गमात्-अतिनिर्विकल्पभावेन  
त्यक्तमानेन प्रेम्णा च कृतः समीचीनः सत्सङ्गस्तस्मात् । केषा-  
मिति चेत्-नास्तिक्याद्यन्ताभावहेतुकनिर्वासनया सन्मात्राकार-



प्रत्यक्सदृष्टिकाः जनाः सज्जनास्तेषाम् । परोपकारार्थकामो-  
ऽपि माऽस्तिवत्याह-धूममार्गस्य कर्मजन्येहाऽमुत्र फलभोगवास-  
नासङ्गनिर्गतेऽपि, अक्षय्यमणिमा वैश्वर्यं समीचीनमिति । वासना-  
सङ्गोद्भवकामे किं साधनमिति चेत्; सेवया-अत्यादरेण श्रवण-  
कीर्तनस्मरणपादसेवनाऽर्चनवन्दनदास्यसखयाऽत्मनिवेदनात्मिका  
भजनस्वरूपा तथा । केषां-ब्रह्मविष्णुमहेश्वरसनकादिव्यासशुक-  
शङ्करसदानन्दादिगुरुणां प्राप्तैश्वर्यैर्जिताणिमाद्यैरैश्वर्ये स्पृहा  
येषां तेषां, परोक्षसेवया निर्गता विषयेच्छा कामाभाव इत्यर्थः,  
पूर्णकामत्वात् । कामो दुष्पूरः तुच्छशत्रुः मोक्षविरोधीति ज्ञानाच्च  
मर्मासक्तानामाग्रहो द्विजानां सोमपानमावश्यकमितिचेत्-गाङ्ग-  
गङ्गोद्भवं जलं यथेष्टं पिबेति । सद्रव्यञ्चेत् गौर्वाक् श्रुतिमूपाः  
तत्संस्कृतं जलं सोमो गाङ्गं तत्, पीनयोगी चेत्-सप्तदशी सोम-  
कला जलं गाङ्गमूर्द्धलम्बिकया पिबेत्यर्थः । पीत्वा तज्जन्य-  
चित्तशुद्ध्या गुरोः सकाशात् श्रुतज्ञानेन । शुद्धस्व-शुद्धं गुण-  
वर्जितमनिर्देश्यं त्वमिव व्यक्ताव्यक्तव्यापकं वासुदेवस्वरूपं  
भज । भजनकृतित्यागेन तद्रूपत्वेन ज्ञानभजनेत्यर्थः । तद्वासुदेव-  
स्वरूपं भज । “अक्षरं ब्रह्म परमि”ति भगवदुक्तेः ॥ २३ ॥

नत्वा साधून्योगिनो देवसिद्धा-

न्सवर्षीस्तानर्यमादीन्गुरुन् भो ।

विश्वाधारं रुक्मिणीशं शिवेशं

नत्वा ज्ञातः काथबोधः समाप्तः ॥ २४ ॥

श्लोकेऽस्मिन्-ग्रन्थान्ते मङ्गलमाचरति । साधून् धर्मशीलान्  
योगिनः समाधिमतः देवसिद्धान् । एकादशरुद्राः द्वादशादित्याः  
अष्टौ वसवः द्वादशिवनौ च, एवं त्रयस्त्रिंशदेवाश्च ते सिद्धाश्च  
अणिमाद्यैश्वर्यवन्तश्च तान् । सर्वर्षीन्-नारदादिदेवर्षयो भृग्वादि-

महर्षयो वसिष्ठादिमहर्षयो ब्रह्मपुत्रादयश्चान्ये सर्वर्षयः मन्त्रद्रष्टार-  
स्तान् । अर्थमादीन्-अर्थमाऽदिर्येषां ते सप्तपितृगणास्तान् । गुरुन्  
ब्रह्मविष्णुशिवदत्तकापिलादयश्च सदाशिवदत्तसदानन्दादिहरि-  
पादान्ताः मे मम गुरवस्तान्, नारायणब्रह्मवसिष्ठशक्तिपराशरव्या-  
सशुकगौडगोविन्दशङ्कराचार्यादींश्च नत्वा । विश्वस्य जगत आधा-  
रमाश्रयभूतं परब्रह्म स्वशक्त्या द्विधा जातं, घृतकणाद्घृतमिव  
जातमिवेत्यर्थः । तार्त्तिकं रुक्मिणीशं शिवेशञ्च । सत्तानिवृत्त्यैक्य-  
स्वरूपमात्रकृष्णस्य स्वप्रकाशरुचिर्दीप्तिः रुक्मिणी तस्याः  
स्वात्मत्वेनेशस्तम् । मङ्गलशिवस्याऽत्यन्तमङ्गलता शिवा तस्याः  
स्वात्मत्वेनेशस्तञ्च तौ नत्वा । काथबोधः—कश्च यश्च कथौ ईश-  
जीवौ, तयोः स्वरूपकीर्तिः कथा, कथायास्तात्पर्यभूतोऽर्थः—काथः  
परंब्रह्म, तस्य बोधः बोधनहेतुरसौ समाप्तः, मुमुक्षुभिः सम्यगाप्त  
इत्यर्थः । ब्रह्मादीनां वारद्वयं नमस्कारः पुनरुक्तिश्चेन्न देवत्वगु-  
रत्वाभ्यां नैव दोषः । एतेषां नमनफलं किमिति चेत्—स्वधर्म-  
योगलिङ्गकर्मवेदमन्त्रशुद्धिसफलवृद्धिपुष्टितुष्टिब्रह्मचर्यज्ञानसर्वयज्ञ-  
ज्ञानयोगफलानाञ्च वृद्धिः सम्यग्ज्ञानपूर्वकनमनेनेत्यर्थः ॥ २४ ॥

श्रुत्वा त्वेनं शान्तरूपो बभूव  
सद्ग्रन्थनं काशकं मुक्तिमार्गं ।

योगीन्द्राणां सद्रहस्यञ्च गुह्यं

सन्तोषान्तर्व्यापकेनैव गीतम् ॥ २५ ॥

ग्रन्थमिति । श्रुत्वा शिष्यस्य किं जातमिति चेत्—श्रुत्वेति ए-  
काग्रार्थबुद्ध्या, न तु क्षिप्तसंमूढविक्षिप्ततया । तु निश्चयेन विपरीतं  
श्रुतञ्चेत् पुण्यादिकं भवति अतएव एनं प्रसिद्धं सन्तोषानन्द-  
वद्भगवदुक्तं—सद्ग्रन्थं—सन्मात्रप्रतिपादकपदानि ग्रथितानि  
यस्मिंस्तम् । सद्ज्ञानविषये श्रवणमनननिदिध्यासनरूप मुक्तिमार्गे



सूर्य इव काशकम् । अज्ञानाऽवरणाऽत्यन्तप्रतियोगी ज्ञानभास्कर-  
त्वात् । योगीन्द्राणां चित्तवृत्तिनिरोधधर्माणां शुद्धतत्पदार्थबोधकत्वे-  
न तेषां सद्रहस्यं-सद्विषये रहस्यमैकान्तिकत्वात्, इत्यपरं गुह्यं गो-  
पनीयम् । कथञ्चेत् सन्तोषान्तव्यापकेन समीचीनत्वम् । निर्विषये  
चित्तत्वं तद्रहः तोषः सन्तोषः, तस्याप्यन्तरं व्याप्तयेनाऽसौ निरा-  
वरणः सर्वज्ञो दत्तात्रेयस्तेन गीतं-शिष्यस्य सन्तोषस्य खेदनि-  
र्मूलनार्थं गानं कृतम् । सद्रन्ध्रं श्रुत्वा शिष्यः शान्तरूपोः ब्रह्मस-  
मन्वितः बभूवेत्यर्थः ॥ २५ ॥

अनादिनिधनो देवः सर्वव्यापी निरञ्जनः ।

हृदयस्थः स्वयं वक्ता कर्त्ता कारयिता हरिः ॥ २६ ॥

कोऽसौ दत्तश्चेदाह-अनादिनिधन इति । अनादिनिधनः-न  
विद्यते आदिर्यस्याऽसौ, अनादिश्च सर्वकारणत्वात्, प्रलये जग-  
न्निधीयते यस्मिन्निति निधनश्चासौ देवः स्वप्रकाशः द्योतन-  
त्वात् । सर्वव्यापी-सर्वं यत्किञ्चिदविशेषं युक्त्या शुक्तिरजतमि-  
वेदं व्याप्तं येनाऽसौ । व्याप्यः स्थितोऽपि । संसारानुभवकारण-  
मज्ञानाञ्जनं निर्गतं यस्मान्नानुभूतं कदाप्यनेनाऽसौ निरञ्जनः  
हृदयस्थः-परिमाणशून्योऽपि धीमेरकत्वेनाऽङ्गुष्ठमात्रावकाशे हृदि  
प्रतीयमानत्वात् हृदिस्थः । अशरीरोऽपि वक्ता विद्याऽरोपितव-  
क्तृत्वात् । कर्त्तृत्वाच्च कर्त्ता । अयस्कान्तः लोहचालनकृतिमानिव  
कारयिता यथा सत्कर्माणि सूर्यः । तथा हरिः स्मर्त्तृणां पापं हरतीत्य-  
सौ हरिः, “हरिर्हरति पापानि दुष्टचित्तरपि स्मृत” इति स्मृत्युक्तत्वात् ।  
स्वयमकर्त्ताऽपि मायाशक्तिनिमित्तं कर्त्तृत्वं व्यावहारिकम् । परमा-  
र्थतः कर्त्ताऽकर्त्तेति वक्तुमशक्यः । जगत्कृतिः जडे प्रधानेऽसम्भवा-  
दीक्षणल्लिङ्गाच्च किञ्चिज्ज्ञत्वाज्जीवेऽप्यसम्भवात् । स्वकर्त्तृत्वाभिमान-  
निवारणार्थां श्रुतिबोधितभावेनेयं मौनेन भजनमित्यर्थः ॥ २६ ॥

प्रथमश्लोके-गुणाऽगुणस्वरूपं स्तुत्वा जपश्रवणाभ्यां सुखी भवेत् ॥१॥ द्वितीये-हंसमन्त्रसद्गुरुनाम्नो निरुक्तज्ञानात्सर्वमन्त्र-जपाधिकारित्वम् ॥२॥ श्लोकद्वयेनेशं गुरुञ्च स्तुत्वा तृतीयचतुर्थाभ्यां शिष्यस्य प्रश्नत्रयम् ॥३-४॥ पञ्चमे-काथशब्दमहावाक्यार्थ-व्याख्यानेन वेद्यफलम् ॥५॥ षष्ठे-काथयोः कार्या काय इति संज्ञ-योक्तेः आरोग्यम् ॥६॥ सप्तमे-महावाक्यविचारेण लक्ष्यैक्यबोधा-त्सद्यो मोक्षः ॥७॥ अष्टमे-लोकाऽलोकशीतोष्णलयबोधे शीतो-ष्णादितोऽप्रतिबन्धः सद्भाविकगुर्वनुगृहीतस्य ॥८॥ नवमे-पञ्चविंशचतुर्विंशकूटस्थाऽव्यक्तबोधे तत्त्वबोधेनोपाधिद्वयं निर-स्य षड्विंशैक्यबोधेन विक्षेपशमः ॥ ९ ॥ दशमे-त्रिपुटीं निरस्य सत्संविद्या योगानुभवाद्योगपुष्टिः ॥१०॥ एकादशे-सकार्याऽ-ज्ञानाहम्भावनिरासाज्ज्ञानम् ॥११॥ द्वादशे-व्यक्तदृश्यत्वाददर्शन-मात्रबोधात् क्रियासाफल्यमनास्तिक्यञ्च ॥१२॥ त्रयोदशे-बाह्या-न्तरप्रमेयप्रमाणप्रमातृत्वचित्सद्बुत्तिकाथवे चतृत्वविरहादद्वयतावाप्तिः जपश्रवणात् ज्ञानाभिमाननिर्दृष्टिश्चा१३चतुर्दशे-सङ्गेऽप्यसङ्गफल-म् ॥१४॥ पञ्चदशे-मायाजयः झटिति पल्लवेन सह जपेन ॥१५॥ षोडशे-सद्रोधार्थं वाक्यप्रवृत्तिरिति मौनफलम् ॥ १६ ॥ सप्तदशे विपर्ययाऽपवादक्षयार्थं सन्मात्रं चिन्मात्रमिदमिति भावनाया निर्वाधता ॥ १७ ॥ अष्टादशे-सर्वातीतब्रह्मणः “व्यक्षरो मौ-नेन वाचक” इति तत्त्वज्ञानात् वेदादिसर्वजपफलम् ॥ १८ ॥ एकोनविंशे-प्रणवाऽवयवत्रैगुण्यनिरासात् निर्वाणप्रत्ययबोधे शान्तिः ॥ १९ ॥ विंशतितमे-धर्मप्रतिपादनाद्धर्मफलम् ॥२०॥ एकविंशे-निरपेक्षमावतां सर्वत्र भगवन्नामानुवादस्मरणप्रेम्णाऽनन्तफलं सर्वप्रायश्चित्तञ्च ॥ २१ ॥ द्वाविंशे-द्रोहादिनिवा-कभक्तिश्रयणात् सर्वेन्द्रियनिष्पापत्वम् ॥ २२ ॥ त्रयोविंशे-निः



सङ्गत्यनिष्कामत्वाऽत्मशुद्धित्वानां सुसाधनमुक्तम् । अतिशुचित्वं  
 शिष्टत्वञ्चाऽर्थानुष्ठानात् श्रवणजपाभ्यामपराधक्षयश्च ॥ २३ ॥  
 चतुर्विंशे-ऋणत्रयमोचनं सर्वकामाऽवाप्तिः । “भूतिकामो ब्रह्म-  
 निष्ठमुपासीते”ति श्रुतेः । अनन्यभावप्रेम्णा श्लोकोक्तानामुपास-  
 कानां नमस्काराच्च भूतिः ॥ २४ ॥ पञ्चविंशे-मुक्तौ प्रतिबन्धनाशः  
 रहस्यश्रवणफलञ्च ॥ २५ ॥ षड्विंशे-पापनिर्लेपता निरतिशयसर्व-  
 पुरुषार्थफलान्यनन्तान्यन्ते हरिस्मृतिश्च कृतिकारयितृताविशिष्टह-  
 रिप्रेम्णा स्मरणात् ॥ षड्विंशे शतवारं वै मूलं तुलसीसन्निधौ ।  
 जप्त्वा श्रुत्वा शुचिर्मौनी सर्वान्कामानवाप्नुयात् ॥ १ ॥ लक्षत्रयं  
 परिक्रम्य ग्रन्थं तुलसिसंयुतम् । पुण्याहवाचनं कृत्वा बन्ध्या  
 पुत्रवती भवेत् ॥ २ ॥ धर्मं कृत्वेति यथार्थं वागर्थानतिरञ्जयेत् ।  
 धर्मवृद्धिर्भवेत्तस्य नाऽत्र कार्या विचारणा ॥ ३ ॥ सांवादिसाय  
 स्वाहेति प्रतिश्लोकं जपेन्नरः । व्याधिमुक्तो भवेत्सद्यो जप्त्वा  
 पूर्वविधानतः ॥ ४ ॥ देहगेहेन चार्थीश्च जप्त्वाऽर्थान्प्राप्नुया-  
 त्सुधीः । भूतिकामश्च भूतिश्च ग्रन्थोपासनयाऽप्नुयात् ॥ ५ ॥  
 जपान्ते भोजयेद्विप्रान्मुवासांसि च शक्तितः । सन्तोषाऽन्तः  
 सशिष्यस्य लक्ष्मीस्तु सा बुधस्य च ॥ ६ ॥ स सूर्यः साजनी  
 कस्य सर्वज्ञपरमात्मनः । दत्तात्रेयस्य वै नाम्ना कुर्याद्ब्राह्म-  
 णतर्पणम् ॥ ७ ॥ पूर्णे कामे यथा शक्त्या भक्त्या विप्रांश्च तर्पयेत् ।  
 द्रव्याऽभावे सेवया वा यतीन्विप्रांश्च तोषयेत् ॥ ८ ॥ तस्य स्वप्नो  
 भवेद्वात्रौ प्रतिबन्धश्च वक्ष्यति । अन्यथा कार्यं सिद्धिश्च वित्त-  
 शाठ्यं विवर्जयेत् ॥ १० ॥ काऽहं मन्दमतिर्वाला काऽसावीशा-  
 त्मबोधकः । तद्विवेककृतिः सा मे जात्यन्धस्यैव दिव्यदृक्  
 ॥ ११ ॥ करुण्यं दयाद्रेण दीनार्तिहरणेन वै । कर्णिगना पूजि-  
 तेनैव सांवादित्येन वै कृता ॥ १२ ॥ सन्तोषाऽनन्दरूपेण गुरुणा

भगिनीमिव । पालयाम्यहमेव त्यां माभैषीःस्त्विति वादना ॥ १३ ॥  
 साजनी करुणापात्रं सज्जनास्त्वेवं वदन्तु । तेषां कृपाकटाक्षेण  
 पुण्या भवतु साजनी ॥ १४ ॥ इति वासनया जातः काथबोध-  
 विवेककः । क्षम्यन्तां सज्जना मह्यं शरण्या दीनवत्सलाः ॥ १५ ॥  
 भारद्वाजकुलोत्पन्नसाजनीकृतिकेन हि । काथबोधविवेकेन प्रीयतां  
 चित्स्वरूप्यसौ ॥ १६ ॥ सृष्ट्वा पालयतीत्यस्मात्प्रतिब्रह्मैव ना-  
 न्यथा । स्त्रीणां धर्मश्च तद्ध्यानं तेन तुष्यतु भास्करः ॥ १७ ॥

इति श्रीदत्तात्रेयकारितश्रीमत्परमहंसपरिव्राजकहरिपादा-  
 नन्दशिष्यसन्तोषानन्दकृतकाथबोधस्य सा-  
 जनीकृतव्याख्यारूपकाथबोधविवेकः

समाप्तः ॥





हमारे यहां हर तरहकी छपाई व जिल्दसाजीका कार्य भी होता है ।  
हर तरह के संस्कृत ग्रन्थ तथा भाषा पुस्तकों के मिलने का पता—

**जयकृष्णदास—हरिदास गुप्तः,**

चौखम्बासंस्कृतसीरीज आफिस,  
विद्याविलास प्रेस, गोपालमन्दिर लेन,  
बनारस सिटी ।